

حوث والیں

شیخ الاسلام ڈاکٹر محمد امدادی

منہاج القرآن پبلیکیشنز



حقوقِ والدین



شیخ الاسلام ڈاکٹر محمد طاہر القادری

www.Minhaj.org - sales@Minhaj.org

یوسف مارکیٹ، غزنی سڑکیٹ، اردو بازار، لاہور، فون: 042-7237695


جملہ حقوقِ تحریک منہاج القرآن محفوظ ہے

نام کتاب	:	حقوقِ والدین
خطاب	:	شیخ الاسلام ڈاکٹر محمد طاہر القادری
تدوین	:	ضیاء نیر
تخریج	:	محمد فاروق رانا
زیرِ اہتمام	:	فرید ملت ریسرچ انسٹی ٹیوٹ
مطبع	:	منہاج القرآن پرائز، لاہور
اساعتِ اول	:	(5,000) جنوری 1993ء
اساعتِ دوم	:	(3,000) مئی 1996ء
اساعتِ سوم	:	(1,100) فروری 1998ء
اساعتِ چہارم	:	(1,100) مئی 1999ء
اساعتِ پنجم	:	(1,100) جون 2000ء
اساعتِ ششم	:	(1,100) مئی 2001ء
اساعتِ هفتم	:	(1,100) مئی 2003ء
اساعتِ هشتم	:	(1,100) اکتوبر 2004ء
اساعتِ نهم	:	(1,100) جولائی 2005ء
اساعتِ دهم	:	(1,100) مارچ 2008ء

ISBN 969-32-0288-0

نوٹ: شیخ الاسلام ڈاکٹر محمد طاہر القادری کی تمام تصانیف اور ریکارڈ شدہ خطبات و پیچھر سے حاصل ہونے والی جملہ آمدی ان کی طرف سے ہمیشہ کے لیے تحریک منہاج القرآن کے لیے وقف ہے۔
 (ڈائریکٹر مہمان القرآن پبلیکیشنز)

sales@minhaj.org



مَوْلَايَ صَلَّى وَسَلَّمُ دَآئِمًا أَبَدًا
غَلَى حَبِيبِكَ خَيْرِ الْخَلْقِ كُلِّهِمْ
مُحَمَّدٌ سَيِّدُ الْكَوْنَيْنِ وَالثَّقَلَيْنِ
وَالْفَرِيقَيْنِ مِنْ عُرُوبٍ وَمِنْ عَجَمٍ

﴿صَلَّى اللَّهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ﴾

حکومتِ پنجاب کے نوٹیفیشن نمبر ایس او (پی۔۱) ۸۰/۱-۳ پی آئی
وی، موڑنہ ۳۱ جولائی ۱۹۸۳ء؛ حکومتِ بلوچستان کی چھٹی نمبر ۷۸-۳-۲۰ جزل
وامیم /۲۰-۹۷۰/۷، موڑنہ ۲۶ دسمبر ۱۹۸۷ء؛ حکومتِ شمال مغربی سرحدی صوبہ
کی چھٹی نمبر ۲۷-۲۲۲۱۱ این۔۱ / اے ڈی (لائبیری)، موڑنہ ۲۰ اگست
۱۹۸۶ء؛ اور حکومتِ آزاد ریاست بھوول و کشمیر کی چھٹی نمبر س ت / انتظامیہ
۸۰۶۱-۶۳/۹۲، موڑنہ ۲ جون ۱۹۹۲ء کے تحت ڈاکٹر محمد طاہر القادری کی
تصنیف کردہ کتب تمام سکولز اور کالجز کی لائبیریوں کے لئے منظور شدہ ہیں۔

فہرست

صفحہ	عنوانات
۹	پیش لفظ
۱۱	حقوقِ والدین (قرآن حکیم کی روشنی میں)
۱۳	نہیں ہے نا امید اقبال اپنی کشتِ دیراں سے
۱۴	والدین کے ساتھ احسان
۱۵	حقوقِ والدین کا اجمالی بیان
۱۶	والدین کے سامنے اُف تک نہ کہو
۱۷	بوڑھے والدین کی خبر گیری..... ایک صبر آزمای مرحلہ
۱۹	ایک سبق آموز حکایت
۲۰	دو قرآنی احکام
۲۰	والدین اور ہماری ذمہ داریاں
۲۱	ایک قبل غور مثال
۲۲	ایک انتہائی اہم فریضہ

صفحہ	عنوانات
۲۳	والدین کے ساتھ حسن سلوک
۲۵	شریعت موسوی اور عیسیوی میں والدین کے بارے میں حکم
۲۶	والدین سے بھلائی اور احسان کی حد
۲۸	فقہاء کرام کی تصریح
۲۹	والدین، اولاد کے لیے جنت بھی ہیں جہنم بھی
۳۰	اسلامی احکام باہم مربوط اور لازم و ملزم ہیں
۳۳	ایک معروف حکایت
۳۵	ایک سبق آموز فرمان
۳۷	والدہ کے ساتھ حسن سلوک کی تاکید
۳۸	قبل آز و لادت کرب و اذیت کا دور
۳۹	نپچ کی پروش اور نگہداشت میں ماں کا مثالی جذباتی کردار
۴۱	ماں کی اہمیت کے بارے میں حضور نبی اکرم ﷺ کا ارشاد
۴۲	جس نے والدین کو پایا اور خدمت نہ کی
۴۵	غیر مسلم والدہ سے طرزِ عمل

صفحہ	عنوانات
۳۶	حضرت اولیس قرنی <small>صلی اللہ علیہ وسلم</small> کی بصیرت افروز حکایت
۳۸	خواجہ اولیس قرنی <small>صلی اللہ علیہ وسلم</small> کا بلند مقام
۵۰	حرف آخر
۵۱	ما آخذ و مراجع



پیش لفظ

دین اسلام حقوق و فرائض کی باہمی ادائیگی کا جتنا معتدل، خوبصورت اور معیاری عملی نمونہ پیش کرتا ہے دنیا کا کوئی قدیم و جدید مذہب اس کا عشر عشیر بھی پیش نہیں کر سکا۔ آج مغربی معاشرہ مادی ترقی کے باعث مہذب معاشرتی نظام کا دعویدار ہے لیکن انسانی رشتؤں کے قدس کے اسلامی معیار کی دھول کو بھی نہیں پہنچ سکا۔ وہاں مادیت طلبی نے والدین کو بچوں کی تربیت سے بیگانہ کر دیا ہے، بچے والدین کی توجہ اور محبت سے محروم ہو کر care centres میں پرورش پا رہے ہیں اور بوڑھے اپنی نوجوان باروزگار اولاد کی توجہ سے محروم ہو کر بے شمار رفاقتی اداروں میں زندگی کے دن پورے کرتے ہیں۔ حالانکہ کوئی بوڑھا ہو یا بچہ وہ خونی رشتؤں کی محبت اور توجہ کا محتاج ہوتا ہے، اسے جواہر ام و حفاظت کی فضائے گھر میں مل سکتی ہے باہر کسی بھی ملنک نہیں۔

حقیقت یہ ہے کہ والدین کا سایہ عاطفت اللہ تعالیٰ کی ایسی گراں بہانگت ہے جس کا دنیا میں کوئی بدلت نہیں۔ بچ کے لیے دنیا جہاں کے خزانے اور رہائش و زیبائش کے اعلیٰ انتظامات ایک طرف اور ماں کی مامتا اور شفقت پروری سے حاصل ہونے والی راحت و طمانیت ایک طرف۔ والدین کی شفقت و پرورش نہ ہو تو انسان صحرائے حیات میں نو خیز کونپل کی طرح حواوٹاتِ زمانہ کی دست بردا شکار ہو کر بکھر جائے۔

انسان چونکہ ربوبیت کاملہ کا مظہر ہے اس لیے اس کی تربیت و حفاظت دوسری مخلوق کی نسبت سے جہاں انتہائی اہم ہے وہاں نہایت حساس اور مشکل تخلیقی مرحلہ بھی یہی وجہ ہے کہ اس فریضے کی انجام دہی کے لیے قدرت نے بچ اور والدین کے درمیان لا زوال محبت کا ایسا جذبہ رکھ دیا ہے جو انہیں کسی بھی قربانی سے گریزان نہیں ہونے دیتا۔ نظام ربوبیت میں یہ تسلسل اور شرف و ایک ایک طرف انسانی عظمت کی دلیل ہے اور

دوسری طرف اسے خلافتِ ارضی کے منصبِ جلیلہ پر فائز رہنے کی استعداد فراہم کرتا ہے۔ اس لیے بجا طور پر کہا جاسکتا ہے کہ ایک بچے کی تربیت گویا ایک جہاں کی تربیت ہے، ایک نسل اور عہد کی تعمیر ہے۔ یہ پہلو تو خدا والدین کی طرف سے بچے کی پروش و تربیت کا، دوسری طرف اولاد کے لیے بھی ضروری ہے کہ وہ اپنے والدین کا حتیٰ المقدور احترام کریں، ادب و تعلیم بجالائیں، ان کے ہر جائز حکم کی تعمیل کو دینی فریضہ سمجھ کر اور ضروریات زندگی کی فراہمی اسی جذبے سے ساتھ کریں جس جذبے سے وہ بچپن میں اس کی پروش کرتے تھے ہیں۔

قرآن حکیم اور احادیث نبوی ﷺ میں اس فریضے کی باہمی ادائیگی سے متعلق بہت سے احکام مذکور ہیں۔ جن پر عمل کر کے اسلامی معاشرہ ہمیشہ ادب و احترام اور محبت و مروت جیسی مثالی صفات سے متصف رہا لیکن تہذیب جدید کے مادیت زدہ ماحول نے اکثر گھرانوں میں اس مقدس رشتہ کا تقدس بھی ختم کر دیا ہے۔

زیر نظر کتابچہ جو چند خطبات جمعہ کا مرتبہ مجموعہ ہے، شیخ الاسلام ڈاکٹر محمد طاہر القادری نے ”اسلام اور ہماری زندگی“ کے عنوان کے تحت دراصل ایسے ہی معاشرتی نقائص کی طرف متوجہ کرتے ہوئے ارشاد فرمائے ہیں۔ اسلام میں تصور اعتدال و توازن کے نام سے دوسرا کتابچہ بھی انہی خطبات کا حصہ ہے۔ یہی وجہ ہے کہ یہ مجموعے ایک مستقل مضمون کی طرح ربط و تسلسل کے مطلوبہ معیار پر تو شاید پورے نہ اتریں لیکن مدعاً و مقصود کے ابلاغ میں ان شاء اللہ اطمینان بخش کوشش ہے۔

دعا ہے کہ اللہ تعالیٰ ہمیں ان پاکیزہ تعلیمات پر عمل کی توفیق عطا فرمائے۔

(آمین بجاه سید المرسلین ﷺ)

ڈاکٹر علی اکبر الازھری

ڈاکٹر یکیٹر، فرید ملت ریسرچ انسٹی ٹیوٹ

بِسْمِ اللّٰہِ الرَّحْمٰنِ الرَّحِیْمِ

یہ ایک بدیہی حقیقت ہے کہ اسلام جس طرز زندگی کی تعلیم دیتا ہے وہ افراط و تفریط سے پاک متوازن اور متوسط طور طریقوں سے عبارت ہے۔ اسلامی زندگی قصون، بناوٹ اور شویت سے ماوراء، فطری، سادگی اور پاکیزگی و عفت کی آئینہ دار ہے۔ مسلمانی اس امر کی مقاضی ہے کہ مسجد سے باہر کی تمام تر زندگی بھی اُسی جذبے سے سرشار ہو جائے جو ہم مسجد کی چار دیواری کے اندر کچھ عرصہ کے لئے اپنے رُگ و پے اور قلب و باطن میں اترتا ہوا محسوس کرتے ہیں۔ اگر بارگاہ الوہیت سے ہمیں ایمان کی استقامت اور اس جذبے کی مداومت نصیب ہو جائے تو یہ سمجھ لیں کہ ہماری مسلمانی محقق ہو گئی ورنہ یہ بات ذہن میں راخن کر لیں کہ ہمارے دعوے چاہے کچھ بھی کیوں نہ ہوں ہماری زندگی میں سوائے خود فربی، منافقت اور دو غلے پن کے اور کچھ نہیں۔

حقوق والدین (قرآن حکیم کی روشنی میں)

زیر بحث موضوع اس لحاظ سے انتہائی اہمیت کا حامل ہے کہ اس سے نہ صرف نسل انسانی بلکہ ہمارے گھر اور پورے معاشرے کا آغاز ہوتا ہے۔ ہماری مراد خاندان کے یونٹ کے تحفظ یعنی حقوق والدین سے ہے۔ والدین کے حقوق کی اہمیت کا اندازہ اس بات سے بخوبی لگایا جاسکتا ہے کہ قرآن حکیم میں جا بجا ایسے مقاتات ہیں جہاں عقیدہ توحید، ایمانیات، اطاعتِ الٰہی اور اطاعتِ رسول ﷺ کے ذکر کے فوراً بعد کسی اور موضوع کو درمیان میں لائے بغیر جس موضوع کو بیان کیا گیا وہ والدین کے حقوق سے متعلق ہے، جو عمیق نظر سے دیکھا جائے تو ہماری عملی، سماجی اور معاشرتی زندگی کا اولین عنوان ہے۔

حقیقت یہ ہے کہ زندگی کا تعلق انسان سے ہے اور انسانی زندگی کا آغاز ماں باپ سے ہوتا ہے۔ یعنی خاندانی زندگی کی عمارت عائلی نظام میں ماں باپ پر استوار ہوتی ہے۔

اللہ تعالیٰ نے قرآن حکیم میں کئی مقامات پر زیر نظر موضوع کو بیان کیا ہے۔ مثلاً سورۃ النساء میں ارشادِ ربانی ہے:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَتَّ مِنْهُمَا رِجَالًا كَثِيرًا وَنِسَاءً۔ (۱)

”اے لوگو! اپنے رب سے ڈرو جس نے تمہاری پیدائش (کی ابتداء) ایک جان سے کی پھر اسی سے اس کا جوڑ پیدا فرمایا پھر ان دونوں میں سے بکثرت مردوں اور عورتوں (کی تخلیق) کو پھیلا دیا۔“

اسی طرح سورۃ الاسراء میں فرمایا:

وَقَضَى رَبُّكَ أَلَا تَعْبُدُوا إِلَّا إِيَاهُ وَبِالْأَوَالِّدِينِ إِحْسَانًا۔ (۲)

”اور آپ کے رب نے حکم فرمادیا ہے کہ تم اللہ کے سوا کسی کی عبادت مت کرو اور والدین کے ساتھ حسنِ سلوک کیا کرو۔“

مذکورہ بالا آیات بیانات کے ابتدائی کلمات میں اللہ رب العزت نے اپنی ربویت اور خالقیت کا ذکر کرنے کے بعد عملی زندگی کے حقوق و واجبات اور فرائض بیان کیے ہیں اور اس امر کی صراحة فرمائی ہے کہ اُس کے سوا اور کوئی اس قابل نہیں کہ اس کی پرستش کی جائے اور معبد و ٹھہرایا جائے۔ صرف اُسی کی ذاتِ معبد و برق اور پرستش و عبادت

(۱) النساء، ۳: ۱

(۲) الاسراء، ۷: ۲۳

کے لائق ہے۔ یہ فصلہ سنانے کے بعد پھر والدین کے ساتھ ہمیشہ بھائی کا سلوک کرنے کی تلقین کرتے ہوئے فرمایا: وَبِالْوَالِدَيْنِ إِحْسَانًا (اور والدین کے ساتھ حسن سلوک کیا کرو)۔ یہ طرزِ تناظرِ حکمت اور مقصودیت سے خالی نہیں اس لئے کہ نوجوانوں میں ایسے بہت سے ہیں جو جوانی کے نشے اور ترنگ میں والدین سے بے توجیہ اور بے التفاقی کا سلوک کرتے ہیں اور ان کی خدمت اور اطاعت کا حق بتام و کمال ادا نہیں کرتے۔

نہیں ہے نا امیدِ اقبال اپنی کشتِ ویریاں سے

والدین کے بارے میں نوجوانوں کی جو ذمہ داریاں ہیں ان کی بحسن و خوبی بجا آوری پر صحت مندانہ اور بالغِ النظر معاشرتی زندگی کا دار و مدار ہے۔ اسی بنا پر قرآن حکیم نے حقوقِ والدین کا ذکر اللہ تعالیٰ کی توحید کے بیان کے بعد کیا ہے۔ نوجوان ہماری سوسائٹی کا انتہائی فعال اور تاثرات قبول کرنے والا طبقہ ہے۔ اس دورِ زوال میں بھی ان کے اندر خرابیاں دور کرنے اور نیکیاں قبول کرنے کا جو ہر پایا جاتا ہے۔ آج ہماری بات کا نوجوان طبقے پر اثر نہیں ہوتا تو اس کی وجہ یہ ہے کہ ہمارے اپنے اندر خامی اور کگی ہے۔ ہمیں خود اپنے من میں جھانک کر دیکھنا چاہیے کہ وہ کون سی خرابیاں ہیں جن کی وجہ سے نوجوان ہماری پاتوں پر کان نہیں دھرتے۔ ورنہ بقولِ اقبال:

دل سے جو بات نکلتی ہے اثر رکھتی ہے

اس لیے لمبی پڑھی نصیحتوں کی بجائے - جو بالعموم بے اثر ہوتی ہیں - ہمیں کردار و عمل کے اخلاق سے نوجوانوں کو متابڑ کرنے کی سعی کرنی چاہیے۔ اگر مرمریتیانہ انداز سے نوجوانوں کے کردار و عمل کی اصلاح پر بھرپور توجہ دی جائے تو مایوس ہونے کی کوئی وجہ نظر نہیں آتی۔ اس لئے کہ بقولِ حکیم الامت:

نہیں ہے نا امیدِ اقبال اپنی کشتِ ویریاں سے
ذرا نم ہو تو یہ مٹی بڑی زرخیز ہے ساقی

والدین کے ساتھ احسان

قرآن حکیم نے اللہ کی عبادت کے بعد والدین سے بھلائی کو احسان سے تعبیر کیا ہے۔ **الَّا تَعْبُدُوا إِلَّا إِيَّاهُ كَهْرَبَرَ شَرَكَ كَلْفَیَ کَرَ دَیَ اور الْأَلْگَی زَنْدَگَیَ کَرَ لَیَ جَوَحْکَمَ دَیَا وَهَ بِالْأَلْوَالِ الدِّینِ اِحْسَانًا** کا ہے۔ یہ بات یاد رہے کہ والدین سے نیکی کا حکم مطلقاً اور بلا قید ہے۔ یہ نہیں کہا گیا کہ والدین نیک ہوں تو ان سے بھلائی کی جائے اور اگر بد ہوں تو ان سے بھلائی نہ کی جائے۔ ایسی کوئی شرط نہیں۔ والدین چاہے فاسق و فاجر اور گنہگار ہی کیوں نہ ہوں اولاد کے لئے ان کا درجہ ایسا ہی ہے جیسا کہ نیک، متقدی اور پرہیزگار والدین کا۔ گویا وہ اجر جو اولاد کو ولیہ ماں اور ولی باپ کی خدمت کر کے ملتا ہے وہی اجر مشرک و گنہگار والدین کی خدمت کر کے ملتا ہے۔ اس لیے کہ یہ اجر نہ ان کی ولایت اور فضیلت کی وجہ سے ہے، اور نہ ہی ان کی بد اعمالیوں کی وجہ سے اس میں کمی ہوتی ہے۔ یہی سبب ہے کہ اللہ تعالیٰ نے یہ نہیں فرمایا کہ والدین کا ادب اور ان سے احسان کرتے وقت ان کی سیرت و کردار کو دیکھو بلکہ غیر مشروط طور پر والدین کے ساتھ نیکی سے پیش آنے کا حکم دیا۔

حقوق والدین کا اجمالی بیان

جبیسا کہ مندرجہ بالا سطور میں بیان کیا گیا ہے کہ اللہ تعالیٰ نے اپنی عبادت و اطاعت کے بعد والدین کے ساتھ حسن سلوک کا حکم دیا ہے۔ سورۃ النساء میں اسی ترتیب کو ملحوظ رکھتے ہوئے باری تعالیٰ نے ارشاد فرمایا:

وَاعْبُدُوا اللَّهَ وَلَا تُشْرِكُوا بِهِ شَيْئًا وَ بِالْأَلْوَالِ الدِّینِ اِحْسَانًا۔ (۱)

”اور تم اللہ کی عبادت کرو اور اس کے ساتھ کسی کو شریک نہ ٹھہراو اور ماں باپ کے ساتھ بھلائی کرو۔“

حکم ہوتا ہے کہ اے لوگو! اللہ کی عبادت میں کبھی شرک اپنے قریب تک نہ پھٹکنے دو۔ پھر جب تم اس بات کو اپنا معمول بنا لو تو والدین کے ساتھ یعنی اور احسان کو اپنا شعار حیات بنا لو۔ تو حید اور اطاعت و عبادتِ الہی کے تسلسل اور شرک کی نفی کا حکم جہاں ختم ہوتا ہے وہاں والدین کے حقوق کا بیان شروع ہو جاتا ہے۔ اس سے اندازہ لگایا جا سکتا ہے کہ اللہ تعالیٰ کو والدین کا کتنا پاس ہے کہ انسان کو اپنی بندگی کے بعد ان کی خاطرداری اور دل جوئی کی تاکید کی جا رہی ہے اور یہاں یہ قید اور قدغن بھی نہیں کہ والدین کمانے والے ہوں یا نہ کمانے والے ہوں، بوڑھے ہوں یا جوان ہوں، متفق و پارسا ہوں یا بدکار و گھبگار۔ والدین کسی حال میں ہوں والدین ہونے کے ناتے ان کا مقام متعین کر دیا گیا ہے۔

حکمِ توحید اور نفیِ شرک کے ساتھ والدین سے احسان کرنے کا حکم اسی ترتیب کے ساتھ سورۃ البقرۃ میں ان الفاظ کے ساتھ دیا گیا ہے۔ ارشادِ ربانی ہے:

وَإِذْ أَخَذْنَا مِيثَاقَ بَنِي إِسْرَآءِيلَ لَا تَعْبُدُونَ إِلَّا اللَّهُ وَبِالْوَالِدِينِ
إِحْسَانًا۔ ^(۱)

”اور (یاد کرو) جب ہم نے اولادِ یعقوب سے پختہ وعدہ لیا کہ اللہ کے سوا (کسی اور کی) عبادت نہ کرنا، اور ماں باپ کے ساتھ اچھا سلوک کرنا۔“

یہاں اس امر کی صراحت ضروری ہے کہ حکم اور اس کی بھی ترتیب حضرت آدم ﷺ کی امت سے لے کر خاتم الانبیاء حضرت محمد ﷺ کی امت تک جاری و ساری رہی ہے۔ تمام بنی نویں انسان کو یہی تلقین کی جاتی رہی کہ تمہاری جبیں نیاز سوائے ذات باری تعالیٰ کے کسی اور کے سامنے نہ بھکے اور اپنے والدین کے ساتھ احسان اور فروتنی سے پیش آؤ۔ والدین کے ساتھ حسن سلوک کرنے کی تعلیم تاکید کے ساتھ ہر دور میں ہر بھی کی امت کو دی گئی اور یہ حکم آج بھی ہمیشہ کی طرح امتِ مصطفوی ﷺ کے لیے مفروض

الاطاعت ہے۔

والدین کے سامنے اُف تک نہ کھو

سورۃ الاسراء میں والدین سے نیکی اور بھلائی کا حکم دینے کے بعد ارشاد فرمایا

گیا:

إِمَّا يَلْعَنَ عِنْدَكَ الْكِبَرَ أَحَدُهُمَا أَوْ كِلْهُمَا فَلَا تَقُلْ لَهُمَا أُفٍ وَلَا
تَنْهَرُهُمَا وَ قُلْ لَهُمَا قُوْلًا كَرِيمًا ۝ وَ اخْفِضْ لَهُمَا جَنَاحَ الدُّلُّ مِنَ
الرَّحْمَةِ وَ قُلْ رَبِّ ارْحَمُهُمَا كَمَا رَأَيْتُمْ صَغِيرًا ۝^(۱)

”اگر تمہارے سامنے دونوں میں سے کوئی ایک یا دونوں بڑھاپے کو پہنچ جائیں تو انہیں ”اُف“ بھی نہ کہنا اور انہیں جھٹکنا بھی نہیں اور ان دونوں کے ساتھ بڑے ادب سے بات کیا کرو ۝ اور ان دونوں کے لئے نرم دلی سے عجز و انكساری کے بازو جھکائے رکھو اور (اللہ کے حضور) عرض کرتے رہو: اے میرے رب! ان دونوں پر رحم فرماء جیسا کہ انہوں نے بچپن میں مجھے (رحمت و شفقت سے) پالا تھا ۝“

یہ آیات واضح کرتی ہیں کہ اگر دونوں ماں باپ یا دونوں میں سے کوئی ایک تمہارے سامنے بڑھاپے کو پہنچ جائیں تو پھر انہیں اُف تک کا کلمہ بھی کہنے کی ممانعت ہے خواہ تمہیں ان کی کوئی بات پسند آئے یا نہ آئے اور خواہ تمہاری طبیعت کو وہ کتنی ہی ناگوار کیوں نہ گزرے۔ خبردار! تمہاری زبان سے ان کے لیے اُف تک کا کلمہ نہ نکلے۔ اُف تک نہ کہنے کا معنی یہ ہے کہ تمہاری زبانیں تمہارے والدین کے بارے میں اس حد تک بند ہو جائیں کہ ان کی کسی بات پر خفگی اور ناراضگی کا اظہار نہ ہونے پائے اور کبھی ایسا نہ ہو کہ تمہارا پیانہ صبر ان کے معاملے میں اس حد تک بریز ہو جائے کہ تم انہیں جھٹکنے لگو یا ان

کے ساتھی، درستی اور تنقی کے ساتھ پیش آؤ اور اس طرح ان کی دل بخنی ہو۔

یہاں اُف تک نہ کہنے کی معنویت و حکمت پر غور ضروری ہے کہ ایسا کیوں فرمایا گیا؟ یہ بات اس لیے کہی گئی کہ جب آپ اُف کہتے ہیں تو یہ حالت بالعموم اس وقت پیش آتی ہے جب ماں باپ بڑھاپے کی کیفیت میں ہوتے ہیں۔

یہ بڑھاپا بڑی ظالم چیز ہے جب قوائے بدنس مصلح اور حواسِ خمسہ ماؤف ہونے لگتے ہیں تو بے بس اور بے چارگی کی یہ کیفیت نادیدنی ہوتی ہے۔ اکثر ویسٹر والدین عہدِ جوانی سے گزر کر بڑھاپے میں داخل ہوتے ہیں تو ہی اولاد جس کو وہ بچپن اور لا شعوری کی عمر میں کھلاتے پلا تے رہے، اپنے خون پسینے کی کمائی جس کی نذر کرتے رہے، جس کی ذرہ بھر تکلیف انہیں گوارانہ تھی، جس کے لیے اپنا سکھ چین سب کچھ قربان کیا، خود کو بھوکار کھ کر اپنے منہ سے لئے نکال نکال کر جس کے مُسہ میں دیے اور جس کو ہن مانگے ہر چیز مل جاتی تھی وہی اولاد جب جوان ہوتی ہے تو اپنے والدین کو مجبور و بے بس پاتی ہے اور اسے وہ زمانہ یاد نہیں ہوتا کہ یہی والدین تھے جو اس کے آگے پیچھے رہتے تھے۔ یہاں اور تکلیف کی حالت میں رات بھر جاگتے رہتے تھے اور اپنی بساط سے بڑھ کر انہیں ہر وہ چیز مہیا کرتے تھے جن کی ان کے بچوں کو ضرورت ہوتی تھی۔ وہی اولاد۔ اگر اس کی تربیت صحیح نہ پر نہ ہوئی ہو۔ بچپن کا زمانہ نکل جانے پر اپنے والدین کی نافرمان اور گستاخ ہو جاتی ہے۔ وہ اس دُور کو یکسر بھلا دیتی ہے جب اس کے والدین اس کے لیے ہلاکان ہوتے تھے اور اس کے آرام و آسائش کے لیے کوئی دلیقہ فروگز اشت نہیں کرتے تھے۔

بوجھے والدین کی خبر گیری..... ایک صبر آزماء مرحلہ

جب والدین جوان ہوتے ہیں تو نیک بخت اولاد کبھی ان کے سامنے سراونچا کر کے نہیں چلتی اور اس کی نگاہیں فرط ادب سے بھی رہتی ہیں۔ لیکن بسا اوقات وہی نیک بخت اولاد جس نے کبھی والدین کی جوانی میں ان کی نافرمانی نہ کی تھی۔ جب ماں باپ

بُوڑھے ہو جاتے ہیں تو یہ آزمائش میں پڑ جاتی ہے۔ کھولت اور پیرانہ سالی میں چونکہ ہوش و حواس ویسے نہیں رہتے جیسا کہ جوانی کے عالم میں تھے، طبیعت بچپنے کی طرف پلٹنے لگتی ہے، بے خیال میں بچوں جیسی حرکات سرزد ہونے لگتی ہیں، جب تک ہوش و حواس قائم تھے اور ان سے اولاد کو فائدہ پہنچتا تھا طوعاً و کرہاً اولاد ان کی خدمت بجا لاتی رہی لیکن جیسے ہی والدین کے بڑھاپے میں بچپنے کا عضر در آیا اولاد رفتہ رفتہ ان کے معمول سے ہے (abnormal) رویوں سے اکتا ہے محسوس کرنے لگتی ہے۔ جوں جوں بڑھاپا آتا ہے طبیعت بچپنے کی طرف مائل ہونے لگتی ہے لیکن کسی پر یہ کیفیت بڑھاپے کے آغاز میں طاری ہو جاتی ہے اور کسی پر بہت بعد میں جا کر۔ یہ اللہ کا کام ہے مگر جلد یا بدیر کسی مرحلہ میں بڑھاپا بچپنا ضرور لاتا ہے۔

اس نفسیاتی کیفیت کی طرف قرآن حکیم انسان کو متوجہ کرتا ہے کہ جب بڑھاپا حاوی ہونے لگے تو طبیعت قدرے وہی اور ضدی پن کا شکار ہونے لگتی ہے۔ یادداشت پہلی سی نہیں رہتی کہ معاملہ فہمی، تحمل اور برداشت کا مادہ مفقود ہونے لگتا ہے۔ یہ احساس کمزور پڑ جاتا ہے کہ کس چیز میں فائدہ ہے اور کس میں نقصان۔ ہر بات پر بچوں کی طرح ضد کرنا عادتِ ثانیہ بن جاتی ہے۔ آپ انہیں کسی بات پر روکیں گے لیکن وہ سنی کر دیں گے اور عمل اسی بات پر کریں گے جو ان کا دل چاہے گا۔ یہ کوئی ایک دو دن کی بات نہیں، بڑھاپے کا پورا عرصہ اسی کیفیت میں گزرتا ہے۔ ماں باپ چھوٹی چھوٹی بات پر ٹوکتے رہتے ہیں۔ جو ان بیٹا اکتا جاتا ہے کہ یہ کیا ہر معاملے میں ٹائگ اڑاتے ہیں، اپنے کام سے مطلب کیوں نہیں رکھتے، ان کی طبیعت ہر وقت وہی چیز کھانے کا تقاضا کرتی ہے جو نقصان دہ ہے۔ آپ بُوڑھے ماں باپ سے اکثر یہ کہتے ہیں کہ اپنی صحت کا خیال رکھیں، مگر وہ ہیں کہ اپنی من مانی کرتے رہتے ہیں۔ یہ بڑی آزمائش کا دور ہے ان کا بے جا اصرارت نئے مسائل پیدا کرتا ہے۔ طبیعت میں ضد اور چڑچڑا پن نیک بنت اولاد کے لیے ایک مسلسل امتحان ہے۔ اب یہ دیکھنا ہے کہ **فَلَا تَقْلُ لَهُمَا أُفِّيَ كَمْ قَرَأْنَى إِرْشَادَ**

کب اور کہاں تک عمل ہوتا ہے۔ بوڑھے ماں باپ کی عقل و خرد سے عاری باتیں برداشت کرنا اور زبان سے اُف تک نہ کہنا بڑا صبر آزماء مرحلہ ہے۔

ایک سبق آموز حکایت

بچپن میں سنی ہوئی ایک حکایت کو موضوع کے حوالے سے یہاں بیان کرنا مناسب معلوم ہوتا ہے۔ ایک شخص کی والدہ بوڑھی ہوئی اور بڑھاپے میں اس پر وہی کیفیت طاری ہو گئی جو اپر بیان کی گئی ہے۔ ایک دن وہ شخص ماں کے پاس بیٹھا ہوا تھا کہ بڑھیا کہنے لگی: ”بیٹا! یہ کس چیز کی آواز آ رہی ہے؟“ وہ کہنے لگا: ”اماں جان! کسی چیز کی آواز نہیں آ رہی۔“

تھوڑی دیرگزری تھی کہ وہ پھر کہنے لگی: ”بیٹا! آواز آ رہی ہے۔ مجھے بتاؤ یہ کس چیز کی آواز ہے؟“

وہ شخص پھر کہنے لگا: ”اماں جان! یہ محض آپ کا وہم ہے یہاں کوئی آواز نہیں آ رہی۔“

بوڑھی ماں نے پھر زور دے کر کہا: ”میرے کانوں میں آواز سنائی دے رہی ہے، بتاؤ تو سہی یہ کس چیز کی آواز ہے؟“

اس نے کہا: ”یہ محض آپ کا مغالطہ ہے کسی چیز کی آواز نہیں آ رہی۔“

بڑھیا نے متعدد بار یہ بات دھرائی تو بیٹھے سے نہ رہا گیا اور وہ آگ گلواہ کر کہنے لگا: ”آپ نے یہ آواز، آواز کی کیا رٹ لگا رکھی ہے! آپ نا حق ہمارا دماغ چاٹ رہی ہیں۔ آپ کا شاید دماغ خراب ہو گیا ہے۔ خدا کے لیے ہمارے صبر کا مزید امتحان نہ لیجیے اور یہ تکرار بند کر دیجیے۔“

ماں نے یہ بات سن کر بیٹھے سے کہا کہ فلاں صندوق میں ایک کاپی پڑی ہوئی

ہے وہ ذرا لے آؤ۔ وہ شخص صندوق کھول کر کاپی لے آیا تو بڑھیا نے اسے بتایا کہ جب تم بچ تھے تو ایک دن تم نے ستر بار ایک بات پوچھی تھی جس کا جواب میں نے اُتنی ہی بار تمہیں چوم چوم کر دیا تھا۔ تو پوچھتا جاتا تھا اور میں پیشانی پر کوئی شکن لائے بغیر جواب دیتی جاتی تھی۔ لیکن اے بیٹے! تو اپنے اور میرے صبر کا موازنہ کر میں نے سات بار بھی نہ پوچھتا تھا کہ تیرا پیانہ صبر بریز ہو گیا اور تو مجھ پر برسنے لگا۔

دو قرآنی احکام

یہی وہ کیفیت ہے جس کی طرف اشارہ کرتے ہوئے اللہ تعالیٰ نے فرمایا کہ والدین سے حسن سلوک کرتے ہوئے اپنی زبان سے اُف بھی نہ کہہ اور کبھی سخت لبجے میں ایسی تلخ بات نہ کہہ جس سے ان کی دل شکنی ہو جائے۔ اللہ رب العزت نے خصوصیت کے ساتھ انسان کو یہ تربیت دی ہے کہ اپنے ماں باپ کا بڑھاپ میں خاص خیال رکھے اور خبردار! اس دور میں ان سے نیکی اور بھلائی کرنے میں کوئی کوتاہی نہ ہونے پائے۔ یہ بہت بڑی آزمائش اور صبر کا امتحان ہے۔

قرآن کریم میں والدین کے پارے میں دو حکم دیے گئے: ایک تو یہ کہ ان سے احسان اور نیکی کرنا تمہاری بڑی ذمہ داری ہے؛ دوسرا یہ کہ جب ان پر بڑھاپا غالب آجائے تو ان کا خاص خیال اور دل جوئی از بس ضروری ہے۔

والدین اور ہماری ذمہ داریاں

بدقتمنی سے آج معاشرے میں اسلامی اقدار تلپٹ ہو رہی ہیں جس کے نتیجے میں ہماری اخلاقی زندگی کی بنیادیں کھوکھلی ہو چکی ہیں۔ مخلوط خاندانوں میں رشتہوں کا تقدس بری طرح پامال ہو رہا ہے۔ باپ جب تک کماتا ہے اولاد چار و ناقار والدین کی خدمت اپنا فرض سمجھتی ہے مگر جیسے ہی وہ ملازمت سے فراغت کے بعد ریثائز ہو کر گھر آتا ہے یا اپنا کار و بار اپنی اولاد کو منتقل کر دیتا ہے تو اسے بیکار اور فالتو تصور کیا جانے لگتا ہے۔ جوان بیٹے

الا ما شاء اللہ بوڑھے باپ کو بات بات پر جھڑک دیتے ہیں اور اس کا وجود ان کی نظر میں کائنات کی طرح کھکھنے لگتا ہے۔ وہ ذرا سی بات کرتا ہے تو سخت اور کرخت لمحے میں کہا جاتا ہے کہ بوڑھا بہت شور کرتا ہے۔ اس کی جھک جھک، بک بک سے ہم عاجز آگئے ہیں۔ شور تو وہ پہلے بھی کرتا تھا لیکن فرق یہ تھا کہ پہلے وہ رقم کما کر گھر میں لاتا تھا۔

یہ سب بیان کرنے کا مقصد اور مدعایہ ہے کہ ہمارا رویہ ہمارے بزرگوں اور بالخصوص سن رسیدہ ماں باپ کے ساتھ محل نظر ہے۔ بہت سے گھروں میں الا ما شاء اللہ بوڑھے والدین کے ساتھ ان کی اولاد انہائی ہٹک آمیز طریقے سے پیش آتی ہے۔ اگر یہ بخت اولاد والدین کی جوانی میں ان کی اطاعت شعار ہے اور حسن سلوک سے پیش آتی ہے تو یہ ان کی خوش بختی ہے مگر ان کی نیک بختی کا اصل امتحان تو اس وقت شروع ہوگا جب والدین عام شباب سے بڑھاپے کی وادی میں قدم رکھیں گے۔ پھر وہ نہ کمانے والے ہوں گے اور نہ ہی ان کے ہوش و حواس سلامت رہیں گے۔ ہر وقت کسی نہ کسی بیماری اور تکلیف کا سامنا ہوگا اور بعض اوقات نوبت یہاں تک آجائے گی کہ قضائے حاجت کے لئے بھی اولاد کے محتاج ہوں گے۔ ان کی آزمائش و امتحان کا دن تو اس وقت ہوگا جب وہ بوڑھی ماں۔ جس نے اولاد کو نو ماہ پیٹ میں اٹھائے رکھا اور پھر اپنی جوانی اور صحبت اسے پالنے پونے میں داؤ پر لگا دی۔ ان کے سہارے پر پڑی ہوگی اور چند قدم بھی ان کی مدد کے بغیر نہ چل سکے گی اور اپنی ہر ضرورت کے لیے ان کی طرف دیکھ رہی ہوگی۔

ایک قابل غور مثال

یہاں قارئین کے لیے ہم ایک مثال پیش کرتے ہیں۔ یہ مثال ہر گھر میں دیکھی جاسکتی ہے۔ جب آپ چھوٹے بچے تھے تو اپنے والد یا والدہ سے۔ جب وہ کہیں باہر سے آتے تھے۔ اکثر یہ سوال کرتے تھے کہ اماں جان، ابا جان! آپ ہمارے لیے کیا لائے ہیں؟ آپ بالعموم ان سے باہر جاتے وقت فرمائیں کیا کرتے تھے کہ ہمارے لیے کھلونا یا مٹھائی وغیرہ کا تحفہ لیتے آئیں۔ ان کے گھر آتے ہی آپ ان سے لپٹ جاتے اور اپنی

فرمائش کی چیزوں کا تقاضا کرتے تھے اور اگر وہ کسی وجہ سے آپ کی فرمائش نہ پوری کر سکتے تو آپ ضد کرنے لگتے اور کچھ دیر کے لیے روٹھ جاتے۔ پھر وہ آپ کو منانے کے لئے کیا کیا جتن نہ کرتے تھے۔

وہ وقت یاد کیجیے اور یہ زمانہ جب انہیں گردش روزگار نے آپ کا محتاج اور دستِ نگر کر دیا۔ اب جب آپ باہر سے آتے ہیں تو بوڑھا باپ یا بوڑھی ماں آپ کی طرف سوالیہ نظروں سے تک رہے ہوتے ہیں کہ آپ ان کے لیے کیا لائے ہیں۔

یہ ضروری نہیں کہ سب کے معاملات ایک جیسے ہوں۔ بسا اوقات یوں بھی ہوتا ہے کہ ماں باپ آپ کی مالی امداد کے مستحق نہیں ہوتے اور بڑھاپے میں بھی اللہ کے فضل و کرم سے ان کے پاس اتنے وسائل ہوتے ہیں کہ وہ ضرورت کی ہر چیز خود حاصل کر سکتے ہیں۔ لیکن یہ بات دھیان میں رہے کہ بڑھاپے میں والدین کو صرف روپے پیسے کی ضرورت ہی نہیں ہوتی اور ہماری بھیثیت اولاد صرف مالی معاونت کرنا ہی واحد ذمہ داری نہیں بلکہ روزمرہ معاملات میں ان کے آرام کا خیال رکھنا اور خبرگیری کرتے رہنا وغیرہ بہت سی ایسی ذمہ داریاں ہیں جنہیں پورا کرنا ہمارے فرائض منصبی میں شامل ہے اور جن کی ادائیگی سے ہم ان کی دعائیں حاصل کر سکتے ہیں۔

اگر بوڑھے ماں باپ کا سایہ ہمارے سروں پر سلامت ہے تو اسے غیمت جانا چاہیے اور خدا کا شکر ادا کرنا چاہیے کہ اس نے ہمیں ان کی خدمت بجا لانے کا موقع عطا کیا ہے۔ ماں باپ کا وجود کتنی بڑی نعمت ہے اس کی قدر وہی جانتے ہیں جو اس نعمت سے محروم ہیں۔

ایک انتہائی اہم فریضہ

اولاد ہونے کے ناتے ہم میں سے ہر ایک کا یہ فرض ہے کہ **فَلَا تَقْلُلُ لَهُمَا أُفِّي وَلَا تَنْهَرُهُمَا** کے حکم الہی کو دل و جان سے بجالاتے رہیں اور کبھی اپنی زبان سے ایسا

کلمہ نہ نکالیں جو والدین کی دل آزاری کا سبب بنے۔ یاد رہے کہ بڑھاپے کی حالت میں والدین کی طبیعت بچپنے کی طرف لوٹ جاتی ہے۔ عین ممکن ہے کہ وہ بات بات پر بے جا ضد کرنے لگیں لیکن سعادت مندی کا تقاضا یہی ہے کہ ان کی ہر بات خندہ پیشانی سے سن کر برداشت کر لی جائے، ان کے بار بار ٹوکنے پر دل میں ملال نہ لایا جائے اور ہر حال میں ان کی خدمت بجالانا اپنا شیوه بنالیا جائے۔

بعض اوقات یوں بھی ہوتا ہے کہ ہم والدین کی خدمت بجالانے میں کوئی کسر اٹھانہیں رکھتے لیکن وہ تخلیے میں اپنے ملاقاتیوں سے بے دھڑک کہہ دیتے ہیں کہ یہاں ہمیں پوچھنے والا نہیں۔ وہ اس طرح کی سخت سست باتیں کہہ دیتے ہیں جنہیں سن کر پیشانی اور پیشانی لاحق ہونے لگتی ہے لیکن کڑی آزمائش یہی ہے کہ ہر حال میں اپنی سعادت مندی کا ثبوت دیا جائے اور حسب دستور ان کی خدمت میں کوئی کوتاہی نہ ہونے دی جائے۔ بیٹا چاہے وزارت یا صدارت کے منصب پر فائز ہوا اس کی سعادت یہی ہے کہ اپنے ماں باپ یا جو بھی ان میں سے حیات ہواں کی قدم بوسی کرتا رہے۔ حسن سلوک کا تقاضا یہی ہے کہ ہمہ وقت ان کی خدمت میں مستعد رہا جائے۔ والدین کے ساتھ ادب اور محبت کا طریقہ اور قریئہ حسن سلوک کے سوا اور کچھ نہیں۔ ارشادِ ربانی ہے:

وَقُلْ رَبِّ ارْحَمْهُمَا كَمَا رَبَيْنَى صَغِيرًا^(۱)

”اور (اللہ کے حضور) عرض کرتے رہو: اے میرے رب! ان دونوں پر رحم فرما

جیسا کہ انہوں نے بچپن میں مجھے (رحمت و شفقت سے) پالا تھا“

رب العالمین کی طرف سے یہ دعا کا سلیقہ سکھایا گیا ہے کہ اے انسان! جب تیرے والدین بڑھاپے کی اس حالت کو پہنچ جائیں تو ان کے حق میں اپنے رب سے یہ دعا مانگا کر کہ اے پوردگار! ان پر اسی طرح رحم فرماء جس طرح انہوں نے مجھے اس وقت محبت و شفقت کی آغوش میں پالا تھا جب میں اتنا چھوٹا تھا کہ مجھے اپنے لفغ و نقصان کی کوئی

سدھ بده نہ تھی اور میں ہمہ وقت ان کی رحمت کا محتاج تھا۔

حقوق والدین کا بنیادی تصور ہمیں حضرت ابراہیم ﷺ کی اس دعا میں بھی ملتا ہے جو قرآن مجید نے نقل فرمائی اور وہ ہماری نماز کا حصہ ہے۔ اس دعا کے یہ کلمات ہیں:

رَبَّنَا أَغْفِرْ لِيْ وَلَوَالِدَيْ وَلِلْمُؤْمِنِيْنَ يَوْمَ يَقُومُ الْحِسَابُ^(۱)

”اے ہمارے رب! مجھے بخش دے اور میرے والدین کو (بخش دے) اور دیگر سب موننوں کو بھی، جس دن حساب قائم ہو گا^(۲)“

اس سے مترشح ہوتا ہے کہ اسلام میں ہمہ وقت والدین کے ساتھ نیکی اور بھلائی کی تلقین کی گئی ہے حتیٰ کہ ان کے حق میں دعائیں کرنے کا حکم بھی دیا گیا ہے۔ یہ سب کچھ کرنے کے بعد حق تو یہ ہے کہ والدین کا حق پھر بھی ادا نہیں ہوتا۔ ہمیں اللہ رب العزت سے والدین کی کماحت خدمت بحالانے کی توفیق مانگنی چاہیے۔

والدین کے ساتھ حسن سلوک

توحید باری تعالیٰ، احقاق حق اور نفعی شرک و باطل کے بعد ماں باپ کی تعظیم و تکریم اور پاس ادب کو سب سے بڑھ کر اہمیت حاصل ہے۔ یہاں تک کہ ان کے کافروں مشرک اور فاسق و فاجر ہونے کو بھی نظر انداز کرنے کا حکم دیا گیا ہے۔

شریعت مطہرہ نے حقوق والدین کے باب میں جو ترتیب ملحوظ رکھی ہے اس پر قرآن و حدیث کی روشنی میں کچھ گفتگو اور گزر چکی ہے۔ اسی مضمون کو قرآن حکیم میں ایک اور مقام پر بیان کرتے ہوئے اللہ تعالیٰ نے یوں ارشاد فرمایا:

وَوَصَّيْنَا إِلَّا نُسَانَ بِوَالِدَيْهِ حُسْنًا۔^(۲)

(۱) ابراہیم، ۳۱: ۱۳

(۲) العنکبوت، ۸: ۲۹

”اور ہم نے انسان کو اس کے والدین سے نیک سلوک کا حکم فرمایا۔“

والدین کے ساتھ حسن سلوک اور بھلائی سے پیش آنے کا حکم بصراحت امت مسلمہ ہی کو نہیں دیا گیا بلکہ جملہ عالم انسانیت -قطع نظر عقیدہ، نظریہ اور دین - یہ بات بڑی تاکید اور شد و مدد سے کہی گئی ہے۔ وَوَصَّيْنَا الْإِنْسَانَ كے مصدقہ یہ اصولی حکم صرف اہل ایمان ہی کے لیے نہیں بلکہ ہر مذہب و مشرب اور عقیدہ کے انسان کے لیے ہے۔ یہی وجہ ہے کہ اللہ رب العزت کا یہ ارشاد کہ ہم نے ہر انسان کے لیے یہ حکم صادر فرمایا ہے۔ تمام امتوں، ملتوں اور قوموں میں والدین کے ساتھ حسن سلوک اور احسان روا رکھنے کے بارے میں برابر چلا آ رہا ہے اور اس کی قطعیت و تحریکت میں کبھی سرموفر قن نہیں آیا۔

شریعت موسوی اور عیسیوی میں والدین کے بارے میں حکم

یہ امر آپ کے لیے شاید حیران کن ہو کہ توریت میں جو حضرت موسیٰ ﷺ پر نازل ہوئی والدین کے حقوق سے متعلق یہاں تک حکم دیا گیا کہ جو والدین کو برا بھلا کہے، گالی گلوچ کرے، یا زبان سے ایسا کلمہ کہے جو لعنت پر محمول کیا جائے اس کی سزا قتل ہے۔ والدین کی ہٹک و توہین کی آخرت میں جو سزا ہونی تھی وہ تو ہونی ہی تھی اس دنیا میں بھی اس جرم کا مرتكب گردن زندگی اور سزاے موت کا مستحق قرار پایا۔

یہی حکم حضرت عیسیٰ ﷺ پر نازل کیا گیا جو کتاب توریت میں بھی موجود تھا۔ گویا شریعت عیسیوی کے مطابق والدین کی اہانت اور بے ادبی کی سزا بھی موت تھی۔ اس سے اندازہ لگایا جا سکتا ہے کہ بنی اسرائیل کے مذہب میں والدین کی بے ادبی کتنا گھناونا جرم (capital crime) تھا اور اس کے لیے بڑی سے بڑی سزا (punishment) موت مقرر کی گئی تھی۔

امتِ مصطفوی ﷺ پر یہ کتنا بڑا احسان ہے کہ باوجود گنہگار و خطا کار لوگوں کی بے لحاظی، بے مرمتی اور بے ادبی کے جو وہ اپنے والدین سے روا رکھتے ہیں، انہیں دنیا میں

تو سزاے موت سے بچا لیا گیا لیکن آخرت کی بدیختی اور عذاب کا مستحق ہونے کے باب میں یہ جرم گناہ کبیرہ قرار پایا ہے اور دیگر تمام امور سے اس کی سزا بھی نسبتاً زیادہ ہوگی۔

والدین سے بھلائی اور احسان کی حد

متنزکہ صدر آیت میں والدین کے ساتھ بھلائی سے پیش آنے کا واضح ارشاد خداوندی موجود ہے۔ لیکن اب دیکھنا یہ ہے کہ انسان کہاں تک بھلائی کرے یعنی بھلائی کی حد کیا ہوگی۔ آپ یہ جان کر حیران ہوں گے کہ بھلائی کی حد وہاں تک ہے جو انسانی عقل و خرد اور وہم و مگان سے بھی بالاتر ہے۔ قرآن حکیم میں ارشادِ ربانی ہے:

وَإِنْ جَاهَدَاكَ لِتُشْرِكَ بِيْ مَا لَيْسَ لَكَ بِهِ عِلْمٌ فَلَا طُغْعَهُمَا۔ (۱)

”اور اگر وہ تجھ پر (یہ) کوشش کریں کہ تو میرے ساتھ اس چیز کو شریک ٹھہرائے جس کا تجھے کچھ بھی علم نہیں تو ان کی اطاعت مت کر۔“

اس آیہ کریمہ پر غور کریں تو اس کا یہ مفہوم کھل کر سامنے آتا ہے کہ اگر تمہارے والدین کافروں شرک ہوں اور وہ کفر و شرک میں اس حد تک چلے گئے ہوں کہ وہ تمہیں بھی اللہ کے ساتھ شریک ٹھہرانے کا حکم دیں تو تمہیں اس امر کی اجازت ہے کہ ان کا حکم نہ مانو۔ اس سے وراء الوراء وہ جو بھی کہیں ان کے ساتھ حسن سلوک اور مہر و مروت بھرا طرز عمل روکھتے ہوئے فرمانبرداری کے تقاضے پورے کرو۔ ان کا شرک ہونا تمہاری راہ میں آڑنے نہیں آتا کہ تم ہر حال میں ان کے ساتھ بحیثیت مسلمان اولاد اس قدر بھلائی کرو جو انسانی حد تک ممکن ہو۔ صرف اس صورت میں تمہیں ان کا کہا ماننے سے منع کیا گیا ہے جب وہ تمہیں کافروں شرک کی راہ اختیار کرنے پر مجبور کرنے لگیں۔ اس سے والدین کے مقام و ادب کا اندازہ لگایا جا سکتا ہے۔ ان کی تعلیم و تکریم کے لیے یہ کوئی شرط نہیں کہ وہ مقنی، پارسا، پرہیزگار اور عابد و زاہد ہوں۔ بلکہ اس کے برعکس اگر وہ معاذ اللہ جھوٹے،

بدکار، نافرمان و خطاکار، راشی، بدعنوان، تارکِ نماز اور تارکِ روزہ ہی کیوں نہ ہوں ان کی زندگی کفر و شرک کی مجاہست سے کتنی ہی آلودہ کیوں نہ ہو، اولاد کے لیے بھی حکم ہے کہ وہ ان کے فسق و فجور، گناہوں اور بد اعمالیوں کو نظر انداز کر کے ان کی خدمت بہرحال بجا لاتی رہے۔ اولاد چاہے کتنی ہی متقدی اور پرہیزگار ہو اپنے والدین کی خطاکاریوں اور فسق و فجور پر نظر رکھ کر ان کی خدمت ترک نہ کرے۔ اگر ان کا عمل کوتاه اور ناقص ہے ان کی تزادہ مہینوں کا حساب حشر کے دن ان سے لیا جائے گا اور وہ سزا و جزا کے مرحلوں سے گزریں گے۔ ان کا معاملہ ان کے اور ان کے اللہ کے مابین ہو گا۔ اولاد کے لیے بہرحال میں واجب ہے کہ وہ ان سے حسن سلوک کرتے رہیں۔ ہاں انہیں نیکی کی راہ پر لگانے کے لیے جہاں تک ممکن ہو سکے تلقین و تبیغ سے کوشش اور تنگ و دو کرتے رہنا چاہیے اور اللہ کے حضور یہ دعائیں بھی کہ وہ انہیں راہ راست پر لے آئے۔ یہ بھی ان کے ساتھ حسن سلوک اور احسان کا ایک حصہ ہے۔ اگر وہ اپنی بد اعمالیوں سے اپنے لیے جہنم کا راستہ بنا رہے ہیں تو انہیں اس راستے سے بچانا بھی حسن سلوک میں داخل ہے۔ یہ سب اپنی جگہ، مگر اولاد کو کسی درجہ میں یہ حق حاصل نہیں کر وہ ان کی گنجگاری کو دیکھ کر ان کی خدمت گزاری سے ہاتھ کھینچ لے۔ ہر کام میں ان کا حکم بجالاتے رہنا چاہیے، سوائے اس کے کہ وہ تمہیں کفر و شرک کی طرف کھینچنے لیگیں یا کوئی خلاف شرع حکم مانے پر مجبور کریں۔ اس حال میں فَلَا تُطْعِهُمَا کی رُو سے ان کی بات نہ مانو۔ لیکن خبردار! اس حالت میں بھی ان کے ساتھ سختی اور درشتی سے کلام نہ کرو اور ڈانٹ ڈپٹ کے انداز سے ان کے ساتھ بات نہ کرو کہ تم کون ہوتے ہو مجھے کفر و شرک اور خلاف شرع بات کا حکم دینے والے؟ ہاں! اگر وہ ایسا کرنے پر اصرار کریں تو کمال شانشی اور حدادب کے دائرے میں رہتے ہوئے انکار کر دو۔ فَلَا تُطْعِهُمَا کا مفہوم یہی ہے کہ ان کی بات ماننے سے انکار کر دو۔ باقی جہاں تک دوسرے معاملات کا تعلق ہے جن سے شریعت کی خلاف ورزی نہیں ہو رہی، اس سلسلہ میں ان کی خدمت بدستور جاری رکھو اور ان سے نرم اور ملائمت بھرے لجھے میں بات کرو۔ جھٹکنے، برا بھلا کہنے بلکہ اُف تک کہنے کی قرآن حکیم نے ممانعت کی ہے۔

ایک دوسرے مقام پر قرآن مجید نے والدین کی خدمت گزاری اور پاس ادب کو ملحوظ رکھنے کے بارے میں اس طرح ارشاد فرمایا:

وَإِنْ جَاهَدَاكَ عَلَىٰ أَنْ تُشْرِكَ بِيْ مَا لَيْسَ لَكَ بِهِ عِلْمٌ فَلَا
تُطِعْهُمَا وَصَاحِبُهُمَا فِي الدُّنْيَا مَعْرُوفًُا۔^(۱)

”اور اگر وہ دونوں تجھ پر اس بات کی کوشش کریں کہ تو میرے ساتھ اس چیز کو شریک ٹھہرائے جس (کی حقیقت) کا تجھے کچھ علم نہیں ہے تو ان کی اطاعت نہ کرنا، اور دنیا (کے کاموں) میں ان کا اپھے طریقے سے ساتھ دینا۔“

اس آیت میں مزید تصریح کر دی گئی کہ اگر تمہارے والدین تمہیں خلاف اسلام امور میں مجبور کریں اور کفر و شرک اختیار کرنے پر اصرار کریں تو تم ان امور میں ان کی بات نہ مانتے ہوئے وَصَاحِبُهُمَا فِي الدُّنْيَا مَعْرُوفًُا کے مطابق باقی معاملات میں ان کی بہتر طور پر خدمت انجام دیتے رہو۔ غور کیجئے قرآن کتبی وضاحت سے اعلان کر رہا ہے کہ اے اہل ایمان، تم اپنے مشرک والدین کا دنیوی زندگی میں خدمت بجا لانے کا فریضہ بہر حال جاری رکھو۔ اس لیے کہ آخرت میں تم اس بہانے مواخذہ سے نہیں چھوٹ سکو گے کہ میں والدین کی اس لیے خدمت نہیں بجا لاتا رہا کہ وہ کافر تھے۔

فقہاء کرام کی تصریح

حکم خداوندی میں اس بات کی مخالفت کر دی گئی ہے کہ اولاد کو یہ استحقاق حاصل ہو کہ وہ اس بنا پر والدین کی خدمت کو ترک کر دے کہ وہ مشرک ہیں۔ یہ بہانہ کل قیامت کے دن اللہ کے نزدیک ہرگز قبل قبول نہ ہو گا۔

فقہاء کرام نے یہاں اس امر کی ایک اور تصریح کی ہے کہ اگر والدین کافروں

مشرک ہوں اور وہ اپنی مسلمان اولاد سے یہ کہیں کہ وہ انہیں بت خانے چھوڑ آئے تاکہ وہ بتوں اور جھوٹے معبودوں کی عبادت کر سکیں تو اولاد اپنے والدین کو وہاں نہ لے جائے۔ ہاں! اگر وہ بتوں کی پوجا پاٹ سے فارغ ہو جائیں اور اپنی اولاد کو پیغام بھیجن کے آ کر انہیں گھر لے جائے تو وہ بت خانے میں جا کر اپنے والدین کو گھر واپس لے آئے۔

اللہ! اللہ! والدین کا ادب و احترام اسلام کی نظر میں کتنا زیادہ ہے۔ اسلام نے والدین کے جو حقوق متعین کیے ہیں دوسرے کسی مذہب اور نظریے میں ان کا پاسنگ نہیں۔ وہاں تو سرے سے نہ والدین کے حقوق کا کوئی پاس ہے اور نہ اولاد کے حقوق کا کوئی خیال۔ افسوس کہ ہم مغرب کی چکا چوند سے متاثر ہوتے جا رہے ہیں اور مغرب زدگی کی اس رو میں بہہ کر اس تصور سے إِلَّا مَا شاء اللَّهُ عَارِيٌ ہو گئے ہیں جو اسلام نے ہمیں عطا فرمایا ہے۔ ہم اپنے والدین کے لیے علیحدہ کمرے بنایا کرو اور ان کے نان و نفقة کے لیے ماہانہ روزینہ مقرر کر کے برع نویش یہ سمجھ بیٹھے ہیں کہ ہم ان کے حقوق پورے کر رہے ہیں۔ یاد رہے کہ قرآن و سنت کی رو سے والدین کے جو حقوق متعین کیے گئے ہیں ان کے پیش نظر یہ خدمت کافی نہیں۔ خدمت کے اور بہت سارے پہلو ہیں جنہیں ملحوظ خاطر رکھنا لازمی ہے۔

والدین، اولاد کے لیے جنت بھی ہیں جہنم بھی

احادیث کے بالاستیعاب مطالعہ سے والدین کے حقوق کا تعین ہوتا ہے۔ ایک حدیث مبارکہ میں ہے کہ ایک شخص حضور نبی اکرم ﷺ کی خدمت میں حاضر ہو کر عرض کرنے لگا: یا رسول اللہ! والدین کے بارے میں کچھ ارشاد فرمائیے ان کے کیا کیا حقوق ہیں؟

آقائے دو جہاں ﷺ نے والدین کی نسبت سوال کرنے والے اس شخص سے

فرمایا:

ہُمَا جَنْتُكَ وَ نَارُكَ۔^(۱)

”وہی دونوں تیری جنت اور دوزخ ہیں۔“

حدیث مبارکہ کے الفاظ پکار کر کہہ رہے ہیں کہ تمہارے والدین ہی تمہاری جنت ہیں اگر تم ان کی خدمت کا فریضہ بجا لاؤ گے تو جنت کے حق دار ہو گے اور اگر تم ان کی خدمت ترک کر دو گے تو وہ تمہارے دوزخ میں پکنچے کا موجب بن سکتے ہیں۔

اس حدیث مبارکہ سے بخوبی یہ مترشح ہوتا ہے کہ پچگانہ نمازیں، روزے، نوافل، عمرے، حج اور کثرت سے صدقات و خیرات ادا کرنا جنت میں لے جانے کا باعث نہیں بنتا اگر ان اعمال مان باپ کا گستاخ وے ادب ہو اور ان کا خدمت گزارنہ ہو۔ حدیث کے الفاظ بغیر کسی ابہام کے اس امر کا اعلان کر رہے ہیں کہ مان باپ کے گستاخ اور بے ادب کی ہر طرح کی عبادتیں اللہ کی بارگاہ میں غیر مقبول ہوں گی اور انہیں ان عبادتوں کے باوجود جہنم میں دھکیل دیا جائے گا۔

اسلامی احکام باہم مربوط اور لازم و ملزم ہیں

یہاں اس بات کی وضاحت ضروری ہے کہ اسلامی نظام کی اصل اور روح یہ ہے کہ اس کے تمام ترا حکام ایک دوسرے کے ساتھ لازم و ملزم اور باہم مربوط ہیں۔ ایک کا دوسرے پر انحصار ہے اور وہ اسلام کے مکمل و جامع نظام میں اجزاء لائیف کا درجہ رکھتے ہیں۔ ایمانیات کے باب میں اگر دس اجزاء میں سے نواجزاء پر آپ عمل کریں

(۱) ۱- ابن ماجہ، السنن، کتاب الأدب، باب بر الوالدين، ۲۰۸:۲،

رقم: ۳۶۶۲

۲- مقدسی، فضائل الأعمال، ۱: ۷۳، رقم: ۳۱۲

۳- منذری، الترغیب والترہیب من الحدیث الشریف، ۳: ۲۱۶،

رقم: ۳۷۵۹

اور ایک جزو کو چھوڑ دیں اور بخشش کی امید اس برترے پر رکھیں تو یہ
ایں خیال است و محال است و جنون
والی بات ہوگی۔

یہ بات ملحوظ خاطر رہے کہ اسلام کوئی جزو قتی چیز نہیں کہ کچھ کو تھوڑے وقت کے
لیے مان لیا کچھ کو چھوڑ دیا بلکہ اسلام جو زندگی عطا کرتا ہے وہ ایک کلیت اور وحدت کا نام
ہے اسے مختلف اجزاء میں تقسیم نہیں کیا جا سکتا۔ قرآن حکیم واضح طور پر ارشاد فرمادیا ہے:

يَا إِيَّاهَا الَّذِينَ آمَنُوا اذْخُلُوا فِي السِّلْمِ كَافَةً۔^(۱)

”اے ایمان والو! اسلام میں پورے پورے داخل ہو جاؤ۔“

آیہ کریمہ میں اسلام کے حصاء میں پورے طور پر داخل ہونے کا حکم دیا گیا
ہے۔ کہا گیا ہے کہ اس کو جزوی طور پر تسلیم کر کے مذاق نہ بنادیا جائے اور اسلام کو مکملے
کر کے اس کی کلیت کو ضعف نہ پہنچایا جائے۔ اسلام کے کل میں ہر جزو غیر متبدل ہے۔
یہ نہیں ہو سکتا کہ ایک جزو کو پکڑ لیا اور دوسرے سے بے اعتمانی روارکھی اور چھوڑ دیا۔ اسے
بدمکنی طور پر اسلام کی تعلیمات کو من حیث الوجہ اور من حیث الکل قبول کرنا ہوگا۔ **أَذْخُلُوا**
فِي السِّلْمِ كَافَةً کا مفہوم اس کے سوا اور کچھ نہیں کہ اسلام کو ایک ناقابل شکست و ریخت
وحدت تصور کیا جائے جس کو اجزاء اور خانوں (compartments) میں تقسیم کر دینے سے
اس کے وجود اور استحکام و سالمیت کو ناقابل تلافی نقصان پہنچ جاتا ہے۔

اسلامی تعلیمات میں اجزاء کے مقابلوں میں کلیت کو جواہیت حاصل ہے اس کا
اندازہ درج ذیل حدیث مبارکہ سے بخوبی ہو سکتا ہے:

ایک صحابی نے حضور نبی اکرم ﷺ کی خدمت میں آ کر سوال کیا:

أَيُّ الْعَمَلِ أَحَبُّ إِلَى اللَّهِ؟

”اللہ کے نزدیک کون سا عمل سب سے زیادہ محبوب ہے؟“

اس حدیث میں یہ سوال قابل توجہ ہے کہ اللہ کے نزدیک کون سا عمل سب سے زیادہ محبوب ہے۔ اس کا جواب حضور نبی اکرم ﷺ نے یہ مرحمت فرمایا:

الصَّلَاةُ عَلَىٰ وَقْتِهَا.

”نماز کو اس کے وقت پر ادا کرنا۔“

یعنی اللہ کے نزدیک محبوب ترین عمل نماز کا اپنے صحیح وقت پر ادا کرنا ہے تاکہ قیام صلوٰۃ کے ثمرات پوری طرح سے حاصل ہو سکیں۔ صحابی نے عرض کیا: پھر کون سا عمل اللہ کے نزدیک محبوب ترین ہے؟ سورہ کائنات ﷺ نے ارشاد فرمایا:

ثُمَّ بِرُّ الْوَالِدَيْنِ.

”والدین کے ساتھ نیکی کرنا۔“

یعنی نماز کے بعد محبوب ترین عمل والدین کے ساتھ نیکی اور احسان کرنا ہے۔ صحابی نے پھر عرض کیا کہ اس کے بعد کون سا عمل اللہ کے ہاں پسندیدہ ہے؟ حضور نبی اکرم ﷺ نے ارشاد فرمایا:

الْجِهَادُ فِي سَبِيلِ اللهِ.^(۱)

(۱) ۱۔ بخاری، الصحيح، کتاب مواقيت الصلاة، باب فضل الصلاة

لوقتها، ۱۹۷:۱، رقم: ۵۰۲

۲۔ مسلم، الصحيح، کتاب الإيمان، باب کون الإيمان بالله تعالى أفضل الأعمال، ۱:۹۰، رقم: ۸۵

۳۔ نسائی، السنن، کتاب المواقیت، باب فضل الصلاة لمواقيتها، ۲۹۲:۱، ۲۱۰، رقم: ۲۱۱

”(والدين کی خدمت کے بعد) اللہ کے راستے میں جہاد کرنا (اللہ کے ہاں پسندیدہ ہے)۔“

یعنی والدین کی خدمت کے بعد تیرا عمل جو اللہ کو سب سے زیادہ پسند ہے وہ اللہ کی راہ میں جہاد کرنا ہے۔ اس سے معلوم ہوا کہ والدین کی خدمت ایسا عمل ہے جو جہاد سے بھی زیادہ فضیلت اور درجہ رکھتا ہے۔

مقبولین الہی کے خواص کے باب میں ارشاد فرمایا گیا ہے:

وَإِذْ أَخَذَنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهُ فَوْ وَبِالْوَالِدَيْنِ
إِحْسَانًا. (۱)

”اور (یاد کرو) جب ہم نے اولادِ یعقوب سے پختہ وعدہ لیا کہ اللہ کے سوا (کسی اور کی) عبادت نہ کرنا، اور ماں باپ کے ساتھ اچھا سلوک کرنا۔“

اس ارشاد کی رو سے پہلا درجہ اللہ نے اپنی عبادت و پرستش کا رکھا، اپنی عبادت اور عقیدہ توحید کے اثبات میں دوسرا درجہ والدین کی خدمت اور اطاعت کا رکھا ہے۔

ایک معروف حکایت

والدین کی خدمت و اطاعت اللہ کی نظر میں کیا درجہ رکھتی ہے؟ اس کا اندازہ اس حکایت سے ہو سکتا ہے جو زندگی میں کبھی نہ کبھی آپ نے ضرور سنی ہو گی۔ یہ کوئی فرضی کہانی نہیں جو بالعموم قصے کہانیوں کی کتابوں میں درج ہوتی ہے۔ یہ آقا نے دو جہاں ﷺ کے ارشاد پر بنی حکایت ہے جو صحیح بخاری اور صحیح مسلم جیسی متعدد کتب احادیث میں مقبول ہے۔ حکایت اس طرح ہے:

ایک دفعہ تین آدمی ایک سفر پر نکلے۔ راستے میں موسلا دھار طوفانی بارش نے

انہیں آ لیا اور وہ پناہ لینے کے لیے ایک غار میں چلے گئے۔ بارش اور آندھی اتنی شدید تھی کہ ایک بڑا پتھر غار کے منہ پر آ گرا اور غار کا منہ بند ہو گیا، اور ان کے باہر نکلنے کا راستہ بند ہو گیا۔ پتھر اتنا بھاری تھا کہ اسے ہاتھوں سے ہٹانا انسانی لمب سے باہر تھا۔ اس ناگہانی افتاد نے انہیں زندگی اور موت کی کشمکش سے دوچار کر دیا۔ ہوا اور روشنی سے محروم اس غار میں انہیں اپنی موت یقینی نظر آنے لگی۔ اس اضطراری کیفیت میں ان تینوں نے ایک دوسرے سے کہا کہ آؤ اپنا کوئی محبوب عمل جو للہیت اور نیکی پر بنی ہو، یاد کریں اور اسے وسیلہ بنانا کر اللہ کے حضور دعا کریں کہ وہ ہمیں اس مصیبت سے نجات دلادے۔

چنانچہ پہلے شخص نے بارگاہ خداوندی میں دعا کے لیے ہاتھ اٹھائے۔ حدیث پاک میں مذکور ہے کہ اس نے یوں دعا کی کہ اے اللہ! تو جانتا ہے کہ میں ایک چروہا ہوں۔ روزانہ بکریوں کو اجرت پر چرانا میرا ذریعہ معاش رہا ہے۔ میرے والدین انتہائی بوڑھے اور ضعیف تھے جو میری بیوی اور بچوں کے ساتھ گھر میں مقیم تھے۔ میرا یہ معمول تھا کہ شام کو گھر لوٹتا تو بکریوں کا دودھ دھو کر سب سے پہلے اپنے والدین کو دیتا۔ جب وہ شکم سیر ہو جاتے تو بعد میں بیوی بچوں کو دیتا باوجود اس کے کہ میرے بچے دودھ کے بغیر بلک رہے ہوتے اور وہ حسرت بھری نظرؤں سے مجھے ملتجیانہ انداز سے تک رہے ہوتے۔ میرے معمول میں کبھی فرق نہ آیا اور میں دل و جان سے بوڑھے ماں باپ کی خدمت انجام دیتا رہا اور ہمیشہ یہ کوشش کی کہ مجھ سے کبھی کوتا ہی سرزد نہ ہونے پائے۔

ایک دن اے اللہ! تیری مشیت اس طرح کارفرما ہوئی کہ بکریاں چرتی ہوئی بہت دور نکل گئیں۔ جب انہیں لے کر گھر لوٹا تو کافی رات گزر چکی تھی۔ میں نے حسبِ معمول دودھ دوہا اور لے کر والدین کے پاس گیا تو وہ انتظار کرتے کرتے سو گئے تھے۔ میرے بیوی بچے جاگ رہے تھے۔ وہ کہنے لگے کہ بوڑھا اور بڑھیا تو سو گئے ہیں یہ دودھ ہمیں دے دو، مگر میں نے ان کی ایک نہ مانی اور دودھ لے کر والدین کے سرہانے کھڑا رہا کہ وہ جا گئیں تو انہیں پیش کیا جائے۔ مگر وہ ساری رات سوتے رہے اور میں نے انہیں

جگنا مناسب نہ سمجھا اور نہ ہی دودھ پیچھے ہٹانا گوارا کیا۔ مبارارات کے کسی حصے میں جاگ جائیں اور مجھ سے دودھ طلب کریں۔ اس دوران میرے بیوی بچے بھی انتظار کرتے کرتے سو گئے، مگر میں نے ساری رات اپنے بوڑھے ماں باپ کے سرہانے کھڑے کھڑے گزار دی۔ اے اللہ! میں نے ہی سب کچھ تیری رضا کے لئے کیا۔ اگر تجھے میرا یہ عمل پسند ہے اور تو مجھ سے راضی ہے تو ہمیں اس عذاب سے اور بلائے ناگہانی سے نجات دے دے۔

دل مضر سے نکلی ہوئی دعا بارگاہ حق میں مقبول ہوئی اور اچانک پھر سرک کر ایک طرف تھوڑا سا ہٹ گیا۔ باقی دونوں نے بھی اپنے محبوب عمل کو سیلہ بنا کر بارگاہ خداوندی میں پیش کیا اور دعا میں کیس جن کے نتیجہ میں وہ پتھر غار کے منہ سے ہٹ گیا اور وہ تینوں اس ابتلاء سے نجات پا کر باہر آ گئے اور اپنے سفر پر روانہ ہو گئے۔^(۱)

اس حکایت کا اخلاقی نتیجہ یہ ہے کہ باری تعالیٰ اپنے بندوں کے محبوب نیک اعمال کا حیا کرتا ہے اور ان کے ویلے سے کی گئی دعاؤں کو شرف قبولیت بخشتا ہے۔ ان اعمال صالح میں جو اللہ کو سب سے زیادہ پسند اور محبوب ہیں، ان میں والدین کی خدمت سرفہrst ہے۔

ایک سبق آموز فرمان

والدین کی خدمت گزاری بڑی سعادت مندی ہے اس کا کچھ اندازہ اس

(۱) ۱۔ بخاری، الصحيح، کتاب الأدب، باب إجابة دعاء من بروالديه، ۵:

۵۶۲۸، رقم: ۲۲۲۸

۲۔ مسلم، الصحيح، کتاب الذکر والدعا، باب قصة أصحاب الغار

الثلاثة والتسلل بصالح الأعمال، ۳: ۲۰۹۹، رقم: ۲۷۳۳

۳۔ ابو عوانہ، المسند، ۳: ۳۲۱، رقم: ۵۵۳۹

حدیث پاک سے ہو سکتا ہے کہ ایک شخص حضور نبی اکرم ﷺ کی بارگاہ القدس میں حاضر ہو کر عرض پرداز ہوا کہ آقا مجھے جہاد پر جانے کی اجازت دے دیجئے۔ جہاد میں شرکت بہت بڑی نیکی اور بظاہر ایسا عمل ہے جس کے بارے میں قرین قیاس نہیں تھا کہ حضور نبی اکرم ﷺ اسے نیک کام سے روکتے یا اس آرزو کی تکمیل سے منع فرمادیتے۔ لیکن آقا نے دو جہاں ﷺ اس شخص سے استفسار فرماتے ہیں کیا تیرے ماں باپ زندہ ہیں؟ وہ اثبات میں جواب دیتا ہے تو حضور نبی اکرم ﷺ فرماتے ہیں:

فَقِيمُهَا فَجَاهِدُ. ^(۱)

”تو ان کی خدمت میں رہ کر جہاد کر۔“

وہ نابکار جس نے والدین میں سے دونوں یا کسی ایک کو بڑھاپے میں پایا اور اپنے لیے جنت کا سامان نہ کر سکا اس سے بڑھ کر بدجنت اس دنیا میں کوئی نہیں۔ دوسرا لفظوں میں آپ ﷺ نے ایسے شخص کے لیے ہلاکت اور بتاہی و بر بادی کی کڑی و عید سنائی جسے بوڑھے ماں باپ کی خدمت کے ذریعے مفت میں جنت حاصل کرنے کا موقع ملا اور وہ اس نے عاقبت نا اندیشی کی بنا پر ہاتھ سے گنوادیا۔ واقعاً اس شخص سے بڑا بدجنت اور کون ہو گا جسے بوڑھے والدین یا دونوں میں سے ایک کی بڑھاپے کی عمر کا آخری حصہ نصیب ہوا اور اس نے ان کی خدمت کر کے اپنے مولا سے جنت کی ضمانت حاصل نہ کر لی۔

(۱) - بخاری، الصحيح، کتاب الجہاد والسیر، باب الجہاد یاذن

الأبوين، ۱۰۹۳: ۳، رقم: ۲۸۳۲

- مسلم، الصحيح، کتاب البر والصلة والأداب، باب بر الوالدين

وأنهما أحق به، ۱۹۷۵: ۳، رقم: ۲۵۳۹

- ترمذی، السنن، کتاب الجہاد، باب ماجاء فیمن خرج فی الغزو

وترك أبويه، ۱۹۱: ۳، رقم: ۱۲۷۱

والدہ کے ساتھ حسن سلوک کی تاکید

سورة لقمان میں ارشاد باری تعالیٰ ہے:

وَوَصَّيْنَا الْإِنْسَانَ بِوَالِدَيْهِ۔^(۱)

”اور ہم نے انسان کو اس کے والدین کے بارے میں (نیکی کا) تاکیدی حکم فرمایا۔“

اللہ تعالیٰ نے انسان کو والدین کے بارے میں بڑی تاکید فرمائی یعنی والدین کے حقوق کی ادائیگی پر زور دیا۔ یہ والدین کے باب میں اجمالي حکم تھا کہ وہ دوران حیات دونوں کے ساتھ حسن سلوک سے پیش آئے۔ پھر اس کے بعد خصوصیت کے ساتھ ماں کا ذکر کرتے ہوئے ارشاد فرمایا:

حَمَلْتُهُ أُمُّهُ وَهُنَا عَلَىٰ وَهُنِّ.^(۲)

”جسے اس کی ماں تکلیف پر تکلیف کی حالت میں (اپنے پیٹ میں) برداشت کرتی رہی۔“

پہلے حکم میں تاکید مشترک ہے اور دونوں کے ساتھ یکساں یہ سلوک روا رکھنے کی تلقین کی گئی ہے جب کہ دوسرے میں صرف ماں کے لیے تاکید کی گئی ہے اور اس کے لیے منطقی اور پند و نصیحت کا انداز اور اسلوب اختیار کرتے ہوئے انسان کو اس امر کی جانب متوجہ کیا گیا ہے کہ اس کی ماں اسے ولادت سے قبل کتنی تکلیف، مصیبت اور ابتلائے کے عالم میں اٹھائے پھرتی رہی۔ وَهُنَا عَلَىٰ وَهُنِّ کے الفاظ انجہائی معنی خیز ہیں جو انسان کو نفیا تی پیرا یہ بیان (psychological approach) سے اس حقیقت کی طرف ملت قوت ہونے کی

(۱) لقمان، ۱۳:۳۱

(۲) لقمان، ۱۳:۳۲

دھوکت دے رہے ہیں کہ وہ اپنے دھیان کی آنکھ کھول کر دیکھئے کہ اس کی ماں کتنی جاں لیوا مشقت سے اس کے وجود کا بوجھ اٹھائے پھرتی رہی جس نے اس پر پے درپے تھکن اور داماندگی کے اثرات طاری کیے رکھ لیکن وہ انہیں خوش طبعی اور خندہ پیشانی سے بغیر کسی حزن و ملال کے برداشت کرتی رہی۔ قرآن حکیم حَمْلَةُهُ أُمَّهٗ وَهُنَّا کے الفاظ استعمال کر سکتا تھا جس سے بچے کو پیٹ میں اٹھانے اور تکلیف کے ساتھ تھکن برداشت کرنے کا مفہوم بخوبی ادا ہو جاتا ہے لیکن وَهُنَّا علیٰ وَهُنِّ میں تکرار لفظی کا مطلب یہ ہے کہ قبل از ولادت کا سارا عرصہ وہ بار بار تکلیف اور تھکن کی کیفیت سے چور ہو کر اپنے بچے کا بوجھ اٹھائے رکھتی ہے۔ لہذا انسان کو اس امر کی طرف متوجہ کیا گیا ہے کہ تمہیں کیا خبر کہ وہ تمہاری خاطر کتنے کرب اور اذیت کی کیفیت سے دوچار ہوتی رہی اور اس عرصہ میں اسے صرف ایک ہی فکر لاحق ہوتی رہی تھی کہ تم رحم مادر میں محفوظ رہو اور تم ہائے روزگار سے تمہارے وجود کو کوئی آنج نہ آنے پائے۔

قبل از ولادت کرب اور اذیت کا دور

اگر آپ دیدہ بینا کے ساتھ مشاہدہ و معاشرہ کریں تو آپ پر یہ بات واضح ہو جائے گی کہ وضع حمل سے ولادت تک کا عرصہ ماں کے لیے ناقابل بیان حد تک اذیت، کرب اور بے یقینی کا عرصہ ہوتا ہے۔ اس کے جسم کی تشكیل کا مرحلہ ماں کے جسم کے اندر بہت سی تبدیلیاں پیدا کر دیتا ہے۔ اس کا وجود تشكیل پذیر ہو کر بتدربع بڑھنے لگتا ہے تو ماں کے دل و دماغ میں عجیب کیفیات اور اندریشہ ہائے دور دراز جنم لینے لگتے ہیں۔ وہ انہیں جانتی کہ نو ماہ کی تکلیف اٹھانے کے بعد اس کا بچہ زندہ اور صحیح و سالم بھی ہو گایا نہیں۔ اس قسم کے ہزار تقریرات اس پر شب و روز طاری رہتے ہیں۔ اس نے اپنے بچے کو ابھی تک نہیں دیکھا لیکن اس کی جان ہلاکان اور اس کا خون خشک ہوتا رہتا ہے۔ وہ وضع حمل تک بے یقینی کی صلیب پر لکھی رہتی ہے لیکن ان ساری پریشانیوں سے دو چار ہو کر اور بار بار تھکن سے گزر کر بھی وہ نہیں ہارتی بلکہ وہ کتنی بھی راتیں جاگ کر گزار دیتی ہے۔

بچے کی پرورش اور نگہداشت میں ماں کا مثالی جذباتی کردار

جب ولادت کا مرحلہ بخیر و خوبی گزر جاتا ہے اور نو مولود اس دنیا میں وارد ہو جاتا ہے تو اس کے جسم کا رواں رواں زبان حال سے شکرانہ بجا لاتا ہے۔ لیکن اس نئے وجود کی فکر جو اس کے پہلو میں لیٹا ہوتا ہے، اسے مسلسل مضطرب اور بے چین کیے رکھتی ہے۔ قرآن کریم پہلے دو سالوں کے بعد از ولادت دور کی طرف ان الفاظ میں اشارہ کرتا ہے:

وَفَصَالُهُ فِي عَامَيْنِ۔^(۱)

”اور جس کا دودھ چھوٹا بھی دوسال میں ہے۔“

یعنی نو ماہ کی تکلیف اٹھانے کے بعد جب اس کا نونہال اس جہان آب و گل میں آنکھ کھوتا ہے تو پھر ماں کو اس کی پرورش کی فکر ستانے لگتی ہے۔ وہ اپنی جسمانی صحت اور آرام سے بے نیاز اور بے گانہ ہو کر اسے اپنی چھاتی سے طاقت بخش دودھ پلاٹی ہے۔ وہ ایسی غذا میں کھاتی ہے جو زیادہ سے زیادہ دودھ پیدا کریں، جو اس کے ناتوان اور منہنی سا وجود رکھنے والے نو مولود کو تاب و توانائی بخش سکیں۔ اسے اس امر کی ذرہ بھر تشویش نہیں ہوتی کہ ایسا کرتے ہوئے اس کی اپنی صحت ٹھیک رہتی ہے یا نہیں۔ وہ اپنا خون جو دودھ کی شکل اختیار کر لیتا ہے اس کا آخری قطرہ تک نپوڑ کر اسے پلا دینے میں ہی عافیت سمجھتی ہے۔ گویا وہ اپنی جان کے عوض ایک دوسری جان کو پالنے لگتی ہے جو کبھی اس کے وجود کا حصہ تھا اور اب ایک الگ وجود کی صورت میں پرورش اور نمو پانے کے عمل سے گزر رہا ہے۔

بچے کی پرورش و نگہداشت میں ماں کا کردار بے بدلت اور انتہائی اہمیت کا حامل ہے۔ ذرا اندازہ لگایئے کہ قدرت نے اس میں ممتا کا کتنا بڑا خزانہ بھر دیا ہے۔ وہ اپنے بچے کی زندگی، صحت اور تندرستی کے لیے جان تک داؤ پر لگانے سے بھی گریز نہیں کرتی۔

موسم سرما میں کڑا کے کی سرد راتوں میں وہ بچے کو پیشاب والی گلی جگہ سے خشک بستر پر لٹاتی ہے اور خود گلیے بستر پر لیٹنے کو ترجیح دیتی ہے۔ وہ بچے کی راحت اور آرام کے لیے خود بے آرامی میں بنتا ہونا تو گوارہ کر لیتی ہے لیکن بچے کی ذرہ بھر تکلیف اسے ملوں و رنجیدہ کر دیتی ہے۔ بالخصوص ان دنوں میں جب بچے کو کوئی تکلیف اور علاالت ہو تو اس کی پریشانی اور بے چینی دیدنی ہوتی ہے۔ ایسے میں والد تو اکثر و پیشتر بے فکری کی چادر تانے خواب استراحت کے مزے لیتا ہے لیکن ماں ساری ساری رات پریشانی اور فکرمندی کے اندر ہیروں میں صبر کا پیکر بننے ہوئے آنکھوں میں گزار دیتی ہے۔ بچے کے علاج معالجے اور غور و پرداخت میں ایک ایک لمحہ گزارنا اس کے لیے سوہاں روح ہوتا ہے۔

یہ بات اپنی جگہ درست ہے کہ باپ سارا دن فکر روزگار میں مارا مارا پھرتا ہے اور بیمار بچے کے دوا دارو میں کوئی کسر اٹھائے نہیں رکھتا لیکن ماں کی تو بات ہی کچھ اور ہے۔ اسی لیے قرآن مجید میں ایک مقام پر والدین کی اہمیت اور مقام و مرتبہ کے ذیل میں اس طرح ارشاد فرمایا گیا:

وَوَصَّيْنَا الْإِنْسَانَ بِوَالِدَيْهِ إِحْسَانًا طَ حَمَلَتُهُ أُمَّهٗ كُرُهًا وَوَضَعَتُهُ
كُرُهًا طَ وَحَمْلُهُ وَفِصْلُهُ ثَلَثُونَ شَهْرًا۔^(۱)

”اور ہم نے انسان کو اپنے والدین کے ساتھ نیک سلوک کرنے کا حکم فرمایا۔ اس کی ماں نے اس کو تکلیف سے (پیٹ میں) اٹھائے رکھا اور اسے تکلیف کے ساتھ جنا، اور اس کا (پیٹ میں) اٹھانا اور اس کا دودھ چھڑانا (یعنی زمانہ حمل و رضاعت) تمیں ماہ (پر مشتمل) ہے۔“

اس ارشاد باری تعالیٰ میں والدین کے ساتھ احسان کرنے کے حکم کوتا کید کے ساتھ بیان کیا گیا ہے مگر اس کے فوراً بعد ماں کی ان تکلیفوں کا ذکر کیا گیا ہے جو وہ بچے کو

حمل اور وضعِ حمل کے دوران اور اس کے بعد برداشت کرتی ہے۔ اس میں دو سال تک بچے کو دودھ پلانے کے مرحلے کی طرف بھی اشارہ ہے۔ حَمَلْتُهُ أُمَّةٌ كُرْهًا کے الفاظ انسان کو اس زمانے کی طرف متوجہ کرتے ہیں جب اس کی ماں اسے پیٹ میں سنبھالا دیجے ہوئے تھی اور وَوَضَعَتْهُ كُرْهًا میں پیدائش کی تکلیف اور درود زہ کی طرف اشارہ ہے یعنی اس نے ابتدائی جان لیوا تکلیف کی حالت میں اسے جنا اور پھر ان دونوں زمانوں کو ملا کر وَحَمَلَهُ وَفَصْلَهُ ثَلَثُونَ شَهْرًا کا ذکر کیا گیا۔ گویا انسان کو خبردار کیا گیا ہے کہ اے ماں کی قدر ناشناسی کرنے والے ظالم! زرا دیکھ کہ اپنی جان کو تیری جان کے لیے وقف کر دینے کا زمانہ جو تین مہینوں پر مشتمل ہے اس عرصہ میں وہ فقط تیری نشوونما کی خاطر لکھنی تکلیفیں اور مصیبتیں برداشت کرتی رہی۔ یہ چند دنوں یا ایک دو مہینے کی بات نہیں پورے تین ماہ اس نے اپنی جان تیرے آرام و آسائش کے لیے کھپائے رکھی اور اپنے آپ کو مسلسل بے آرامی اور بے سکونی کی حالت میں بنتا کیے رہی۔ اب بھی اگر تو اس کے حقوق کا خیال نہیں رکھتا اور اس کے مقام و مرتبہ کی اہمیت سے بے خبر ہے تو حیف ہے تیری عقل و دانش، علم و فکر اور تیری انسانیت پر!

اگر کوئی انسان فرمودہ خداوندی کے مطابق اپنی تخلیق کے اس ابتدائی زمانے کی طرف ہی نگاہ کرے تو وہ لامحالہ اس نتیجے پر پہنچ گا کہ وہ اپنی ماں کی پرورش کے ایک دن کا بھی حق عمر بھرا دا نہیں کر سکتا۔

ماں کی اہمیت کے بارے میں حضور نبی اکرم ﷺ کا ارشاد

قرآن مجید میں ماں کے حق کو جو صراحة و تاکید سے بیان کیا گیا ہے صحیح بخاری و صحیح مسلم میں ایک متفق علیہ حدیث سے اس کی مزید تائید ووضاحت ہوتی ہے۔

ایک صحابی نے آپ ﷺ سے عرض کیا کہ

یا رَسُولَ اللهِ، مَنْ أَحَقُّ النَّاسِ بِحُسْنِ صَحَابَتِي؟ قَالَ: أُمُّكَ، قَالَ:

ثُمَّ مَنْ؟ قَالَ: ثُمَّ أُمُّكَ، قَالَ مَنْ؟ قَالَ: ثُمَّ أُمُّكَ، قَالَ مَنْ؟ قَالَ: ثُمَّ أُبُوکَ. (۱)

”یا رسول اللہ! لوگوں میں مجھ پر سب سے زیادہ کس کا حق ہے؟ آقا دو جہاں ﷺ نے اس سوال کرنے والے صحابی سے فرمایا: تیری ماں کا۔ اس صحابی نے پھر عرض کیا: حضور! اس کے بعد کس کا حق ہے؟ آپ ﷺ نے فرمایا: تیری ماں کا۔ وہ صحابی پھر عرض کرنے لگا کہ آقا! یہ تو ٹھیک ہے مگر اس کے بعد کس کا حق ہے؟ حضور نبی اکرم ﷺ نے تیری بار بھی یہی ارشاد فرمایا: تیری ماں کا حق سب سے زیادہ ہے۔ اس صحابی نے جب پوچھی بار یہی سوال دہرا یا تو سید عالم ﷺ نے فرمایا: اس کے بعد تیرے باپ کا حق ہے۔“

گویا اس ارشاد نبوی کی رو سے ماں کو حقوق کے ضمن میں باپ سے تین درجے مقدم رکھا گیا ہے اور باپ کا حق ماں کے بعد چوتھے درجے پر آتا ہے۔ حضور نبی اکرم ﷺ کا یہ ارشاد گرامی قرآن حکیم کے اس ارشاد کی توضیح و تشریح میں ہے جس میں بڑی تاکید اور شدومد کے ساتھ حقوق والدین کے ذیل میں ماں کے حق کی اہمیت کو جتلایا گیا ہے۔

ایک اور حدیث مبارکہ جو گزشتہ صفحات میں بھی بیان کی جا چکی ہے۔ اب اسے ایک مختلف انداز سے بیان کیا جا رہا ہے۔ روایت یوں ہے:

ایک صحابی نے حضور نبی اکرم ﷺ کی خدمت میں حاضر ہو کر عرض کیا کہ میں

(۱) ۱۔ بخاری، الصحيح، کتاب الأدب، باب من أحق الناس بحسن الصحة، ۲۲۲۷:۵، رقم: ۵۶۲۶

۲۔ مسلم، الصحيح، کتاب البر والصلة والأداب، باب بر الوالدين وأنهما أحق به، ۱۹۷۳:۳، رقم: ۲۵۳۸

۳۔ ابن ماجہ، السنن، کتاب الوصایا، باب النهي عن الإمساك في الحياة، ۹۰۳:۲، رقم: ۲۷۰۶

جہاد کرنے کی خواہش رکھتا ہوں لیکن اس کی طاقت نہیں ہے۔ حضور نبی اکرم ﷺ نے فرمایا: کیا تمہارے والدین میں سے کوئی حیات ہے؟ صحابی نے عرض کیا کہ ماں زندہ ہے۔ اس پر آپ ﷺ نے اس صحابی سے فرمایا:

فَأَبْلِ اللَّهَ فِي بِرِّهَا إِذَا فَعَلْتَ ذَلِكَ فَأُنْتَ حَاجٌ وَمُعْتَمِرٌ
وَمُجَاهِدٌ.^(۱)

”جاوہ اپنی ماں کی خدمت بجالاتے ہوئے اللہ کی بارگاہ میں پیش ہو جاؤ کہ اس سے تمہیں حج کا ثواب ملے گا، عمرے کا ثواب بھی ملے گا اور جہاد کا بھی۔“

صحابی نے تو فقط جہاد کی بات کی تھی مگر حضور نبی اکرم ﷺ نے تینوں چیزیں بیان فرمادیں کہ اگر تو ماں کی خدمت کی توفیق حاصل کرے تو اس سے تجھے جو اجر و ثواب ملے گا وہ حج، عمرہ اور جہاد تینوں کے برابر ہو گا۔

اس سے اس مسئلے کا استنباط ہوتا ہے کہ اگر کسی کے ماں باپ ضعیف یا بیمار ہوں اور جوان اولاد کے سوا ان کی خدمت اور خبر گیری کرنے والا اور کوئی نہ ہو تو حج، عمرہ اور جہاد پر جانے کی بجائے انہیں اپنے ماں باپ کی خدمت گزاری کو مقدم جانا چاہیے۔ یہ وہ قابل توجہ نکتہ ہے جسے آج حرز جال بنانے کی ضرورت ہے۔

احادیث میں ایک اور روایت یوں مذکور ہے کہ حضور نبی اکرم ﷺ کی بارگاہ میں حاضر ہو کر ایک شخص نے عرض کیا کہ میں آپ کے ساتھ اللہ کی راہ میں اس کی رضا کی خاطر جہاد کرنا چاہتا ہوں، مجھے اجازت مرحمت فرمائیے۔ حضور نبی اکرم ﷺ نے استفسار

(۱) - ابو یعلی، المسنند، ۱۳۹:۵، رقم: ۲۷۶۰

۲ - طبرانی، المعجم الصغیر، ۱:۱۳۲، رقم: ۲۱۸

۳ - طبرانی، المعجم الأوسط، ۳:۱۹۹، رقم: ۲۹۱۵

۴ - بیہقی، شعب الإیمان، ۲:۷۹، رقم: ۷۸۳۵

فرمایا کہ کیا تیری ماں زندہ ہے؟ اس کے اثبات میں جواب دینے پر حضور نبی اکرم ﷺ نے اس شخص سے فرمایا کہ جا اپنی ماں کی خدمت کر۔ صحابی بیان کرتے ہیں میں نے خیال کیا کہ رسول اللہ ﷺ نے توجہِ مرحمت نہیں فرمائی لہذا میں نے کئی بار عرض کیا تو آپ ﷺ نے فرمایا:

الزم رجليها فشم الجنة. ^(۱)

”جا کر ماں کے قدموں کو تھام لو جنت مل جائے گی۔“

بڑھاپے میں ماں کو اپنی جوان اولاد کی ضرورت کہیں بڑھ کر ہوتی ہے۔ بیٹے کا اپنی ماں کی خدمت میں رہنا جہاد سے کہیں مقدم اور افضل ہے۔

جس نے والدین کو پایا اور خدمت نہ کی

صحیح ابن حبان اور صحیح ابن خزیبہ میں ایک حدیث مبارکہ یوں بیان کی گئی ہے کہ ایک دن حضور نبی اکرم ﷺ منبر پر جلوہ افروز تھے کہ اچانک آپ نے بلند آواز سے ”آمین“ کے الفاظ تین دفعہ ادا فرمائے۔ پھر قریب بیٹھے ہوئے صحابہ کرام کے عرض کرنے پر ان سے فرمایا کہ ابھی جبراہل اللہ میرے پاس آئے تھے، انہوں نے مجھے کہا کہ دوسرا بار آپ ﷺ نے ”آمین“ اس شخص کے بارے میں کہا جس نے اپنی زندگی میں رمضان المبارک کا مہینہ پایا لیکن وہ اپنی بدختی کی وجہ سے اس کی برکتوں اور سعادتوں سے محروم رہا اور اپنے گناہ نہ بخشوا سکا۔ جس شخص نے اپنے والدین میں سے کسی ایک یا دونوں کو بڑھاپے میں پایا اور وہ ان کی خدمت سے محروم رہا یا ان کی دل آزاری اور تکلیف کا سبب بناتا تو وہ اپنے اس عمل کی بنا پر اللہ کی رحمت سے محروم ہو گیا اور جہنم میں چلا گیا۔ آپ فرمایا

(۱) - ابن ای شیبہ، المصنف، ۵۱۸:۶، رقم: ۳۳۳۶۰

۲ - هناد بن سری، الزهد، ۲: ۳۸۳، رقم: ۹۹۰

۳ - ابن قانع، معجم الصحابة، ۳: ۷۵، رقم: ۱۰۲۸

وتبیح کہ اللہ اسے اپنی رحمت سے دور رکھے۔ اس پر میں نے ”آمین“ کہہ دیا۔

اس طرح گویا اس بات پر مہر تصدیق ثبت ہو گئی کہ اس شخص کو جس نے اپنے والدین میں سے ایک یا دونوں کو بوڑھاپے کی حالت میں پایا اور ان کی خدمت کر کے خود کو بخشنونہ سکا اللہ اور اس کے رسول ﷺ کی رحمت سے محروم کر دیا گیا اور اب اس کی جہنم سے خلاصی کی کوئی امید نہیں ہے۔

تیسرا بات جو جبرائیل امین اللہ علیہ السلام نے کہی اور اس پر حضور نبی اکرم ﷺ نے ”آمین“ کہا اس شخص کے بارے میں تھی جس کے سامنے حضور نبی اکرم ﷺ کا ذکر کیا گیا اور اس نے آپ ﷺ کی ذات ستودہ صفات پر درود نہ پڑھا اور وہ اسی حالت میں مر گیا تو گویا وہ اللہ کی رحمت سے دور جہنم میں جا گرا۔^(۱)

متذکرہ حدیث مبارکہ میں تین چیزوں کا ایک ساتھ ذکر ہوا مگر قبل توجہ لکھتے یہ ہے کہ ان میں سے سب سے پہلا حق بندے کا اپنے والدین پر ہے جس کو دوسرا چیزوں پر ترجیح دی گئی۔ گویا اس شخص کی بدیختی اور حرام تصیبی پر کوئی کلام نہیں جس کو بوڑھے والدین کی خدمت بجا لانے کا موقع ملا مگر اس نے یہ نایاب موقع گنوادیا اور جنت کی خانست نہ حاصل کر سکا۔

غیر مسلم والدہ سے طرزِ عمل

حضرت اسماء بنت ابی بکر رضی اللہ عنہما کے بارے میں روایت ہے کہ ان کی والدہ یعنی حضرت ابو بکر صدیق رض کی اہلیہ کافرہ اور مشرکہ تھیں۔ اس وقت تک اہل ایمان کو کافر و مشرک مرد اور عورت سے نکاح نہ کرنے کا حکم وارد نہ ہوا تھا۔ یہ حکم قرآن حکیم میں بعد

(۱) - این حبان، الصحيح، ۱۸۸:۳، رقم: ۹۰

۲ - این خزیمه، الصحيح، ۱۹۲:۳، رقم: ۱۸۸

۳ - طبرانی، المعجم الأوسط، ۱:۹، رقم: ۸۹۹۳

میں صادر ہوا۔ حضرت اسماء بنت ابی بکر رضی اللہ عنہما کے ہاں ان کی والدہ ملنے آئیں تو انہوں نے حضور نبی اکرم ﷺ کی خدمت اقدس میں حاضر ہو کر عرض کی کہ میری والدہ مجھ سے ملنے آئی ہیں درآنجائیے وہ کافرہ و مشرک ہیں لیکن اسلام کی طرف راغب اور مائل ہے کیا میں اس سے صدر حجی کروں؟ حضور نبی اکرم ﷺ نے فرمایا: ہاں۔^(۱)

اس سے یہ نکتہ بھی کھلا کہ والدین چاہے کفر و شرک کی راہ پر ہی کیوں نہ ہوں اس سے قطع نظر ان کے ساتھ بھی محبت بھرا برتاؤ اور حسن سلوک کا رویہ برقرار رکھنا چاہیے۔ ان کا دوسرے نہجہ پر ہونا اولاد کی طرف سے حسن سلوک میں مانع نہیں ہونا چاہیے۔

حضرت اویس قرنی رض کی بصیرت افروز حکایت

امام عاشقان حضرت اویس قرنی رض - جو یمن کے علاقہ قرن کے رہنے والے تھے۔ نے آقا یے دو جہاں رض کا زمانہ پایا اور ایک دو سال نہیں بلکہ پورے میں سال کا زمانہ پایا۔ وہ امام عاشقان حضور نبی اکرم رض کے وصال مبارکہ تک آپ کے بے مثال عہد مبارک میں رہنے کے باوجود آپ رض کی حیات ظاہری میں زیارت سے محروم رہنے کی وجہ سے شرف صحابیت سے محروم رہا۔

صحابی ہونا اتنا بڑا اعزاز ہے کہ کوئی بڑے سے بڑا قطب، غوث حق کے سیدنا غوث اعظم بھی صحابیت کے درجے میں کسی کے مقابلے اور ہمسری کا دعویٰ نہیں کر سکتے۔ خواہ کسی کو ہر روز خواب یا عالم بیداری میں حضور نبی اکرم رض کی زیارت کی سعادت حاصل ہو پھر بھی وہ ادنیٰ سے ادنیٰ صحابی کے درجے کو نہیں پہنچ سکتا۔ صحابی وہ ہوتا ہے جسے خواہ ایک لمحے کے لئے ہی حضور نبی اکرم رض کی زیارت کا شرف آپ رض کی ظاہری زندگی کے دوران حالت ایمان میں حاصل ہو گیا اور وہ حالت ایمان پر ہی مرا ہو۔

(۱) - این حبان، الصحيح، ۱۹۸:۲، رقم: ۳۵۳

۲ - این راهویہ، المسند، ۲۹۷:۲، رقم: ۸۱۸

حضرت اولیس قرنی ﷺ جو حضور نبی اکرم ﷺ کی حیات طیبہ میں اپنی زندگی کے بیس سال گزارنے کے بعد بھی شرف صحابیت سے بہرہ ورنہ ہو سکے۔ وہ عاشق صادق اس بات سے بھی بخوبی آگاہ تھے کہ حضور نبی اکرم ﷺ کے چہرہ مبارک کی ایک جملک انہیں صحابیت کے مرتبے پر فائز کر سکتی ہے جس سے ان کا مقام تابعیت کے درجے سے اوپرچا ہو جائے گا مگر انہوں نے اپنی ضعیف ماں کی خدمت کی خاطر شرف صحابیت سے محروم ہونا گوارا کر لیا اور جیتنے جی مان کے قدموں سے دوری اختیار نہ کی۔ ماں کی خدمت گزاری میں بدستور لگد رہنے کا حکم بھی آقا و مولا ﷺ کا تھا اس کی تعییل میں وہ زندگی بھر ماں کی خدمت میں محور ہے اور تا دم آخر ماں کی خدمت گزاری کو مرتبہ صحابیت کے حصول پر ترجیح دیتے رہے۔

ایک بار وہ عاشق زار اپنی ماں کی اجازت سے شوق دید سے سرشار ہو کر اپنے آقا کی زیارت کے لیے مدینہ طیبہ حاضر ہوئے لیکن ماں کا حکم تھا کہ اگر حضور ﷺ گھر میں تشریف فرما ہوں تو مل لینا اور نہ ہوں تو پھر انتظار نہ کرنا اور واپس پلٹ آنا۔ اتفاق کی بات تھی کہ جب اولیس ﷺ دری دوست پر پہنچ تو آپ ﷺ گھر سے دور کہیں تشریف لے جا پکے تھے۔ چنانچہ وہ محبوب کے نام یہ پیغام چھوڑ کر واپس لوٹ آئے کہ آپ کا اولیس زیارت کے لیے حاضر ہوا تھا مگر چونکہ ماں کی طرف سے انتظار کرنے کی اجازت نہ تھی اس لیے بغیر ملاقات کے لوٹ کر جا رہا ہے۔

حضرت اولیس قرنی ﷺ نے جس طرح ماں کی خدمت کا حق ادا کیا وہ تاریخ انسانیت کا ایک نادر الوقوع واقعہ ہے جس کی نظریہ مانا محال ہے۔ اگر کوئی ہم جیسا کور ذوق اور کوتاه اندیش ہوتا تو مدینہ طیبہ پہنچ کر کچھ عرصہ اور قیام کر لیتا کہ چلواتی طویل مسافت طے کر کے پہنچے ہیں۔ دیدار جانا سے شاد کام ہو کر ہی لوٹتے ہیں۔ ذرا سوچیے کہ عاشق اولیس قرنی ﷺ جیسا ہوا اور چند لمحوں کے توقف کے بعد دیدار یا رجھی میسر آ سکتا ہو مگر چونکہ ماں کا حکم تھا کہ اگر نہ ملیں تو بغیر انتظار کے پلٹ آنا، اس لیے حکم کے آگے بلا چون و چرا

سر تسلیم خم کر دیا اور واپس چلے آئے۔

خواجہ اویس قرنی رضی اللہ عنہ کا بلند مقام

ماں کی خدمت کے عوض حضرت اویس قرنی رضی اللہ عنہ کو جو مقام و مرتبہ عطا ہوا اس کا اندازہ بھی ہم جیسے دنیادار نہیں لگ سکتے۔ اگرچہ انہیں حضور نبی اکرم صلی اللہ علیہ وسلم کا ظاہری دیدار اور صحبت میسر نہ آئی تھی مگر پھر بھی ان کے مقام و مرتبہ کا اندازہ اس بات سے لگایا جاسکتا ہے کہ حضور نبی اکرم صلی اللہ علیہ وسلم اپنی صحبت میں رہنے والوں سے حضرت اویس رضی اللہ عنہ کے فضائل اور درجات بیان کیا کرتے تھے۔ حضور نبی اکرم صلی اللہ علیہ وسلم اپنے صحابہ کو بتاتے کہ میرے اویس کی یہ علامت ہے اس کے فلاں ہاتھ پر داغ ہے اور اس کا مقام و مرتبہ یہ ہے کہ اس کی دعا سے میرے لاکھوں امتیوں کی بخشش و شفاعت ہوگی۔

صحابہ کرام رضی اللہ عنہم جب ماں کی خدمت کے باعث شرف صحابیت سے محروم رہنے والے اویس قرنی رضی اللہ عنہ کے فضائل و اوصاف کا حال سنتے تو ان کے دل میں موصوف کی زیارت کا اشتیاق پیدا ہوتا۔ ایک دفعہ حضرت عمر اور حضرت علی شیر خدا رضی اللہ عنہما نے اس خواہش کا اظہار کیا اور پوچھا کہ کیا ہماری نگاہیں اویس رضی اللہ عنہ کو دیکھ پائیں گی؟ حضور نبی اکرم صلی اللہ علیہ وسلم نے فرمایا کہ ہاں تم دونوں میرے اویس کو دیکھ سکو گے۔

آپ صلی اللہ علیہ وسلم کے وصال فرمانے کے بعد سیدنا حضرت عمر فاروق رضی اللہ عنہ کی خلافت کا زمانہ آگیا۔ حج کے دنوں میں عرب کے دور و نزد دیک سے لوگ حج کرنے کے لیے مکہ آئے۔ شیخین کریمین یمن سے آئے والے لوگوں کے مختلف وفود سے ملتے اور اس خیال کے تحت کہ اویس رضی اللہ عنہ بھی دوسرے لوگوں کے ہمراہ حج کرنے کے لیے آئے ہوں گے، ایک ایک وفد سے پوچھتے کہ کیا تم میں اویس رضی اللہ عنہ نامی شخص بھی موجود ہے۔ وہ کہتے کہ ہم میں اس نام کا کوئی شخص نہیں۔ ہر وفد کا یہی جواب تھا کہ وہ کسی اویس کو نہیں جانتے۔ لوگوں کے وہم و گمان میں بھی نہ تھا کہ فاروق اعظم اور علی شیر خدا رضی اللہ عنہما ایک ایسے

شخص کے بارے میں پوچھ رہے ہیں جو بظاہر دیوانہ ہے اور آبادیوں سے دور جنگلوں، ویرانوں میں رہتا ہے۔ جب شہر میں آتا ہے تو لڑکے اسے پھر مارتے ہیں، جب انہوں نے علامات بتائیں تو لوگ کہنے لگے کہ ہاں قرن شہر سے کچھ دور دیرانے میں اس نام کا ایک شخص رہتا ہے لیکن وہ تو دیوانہ ہے جو ہنسنے پر آئے تو ہنستا ہی چلا جاتا ہے اور رونے لگے تو روتا رہتا ہے۔ حج کے بعد دونوں حضرات یعنی گنے اور کھوچ لگاتے لگاتے اس ویرانے میں پہنچ تو کیا دیکھتے ہیں کہ حضرت اویں ﷺ حالت نماز میں ہیں اور قریب ہی ان کی کبریاں چڑھی ہیں جن پر بھیڑیے پھرہ دے رہے ہیں۔ حضرت اویں قریب نماز سے فارغ ہوئے تو انہوں نے اپنا تعارف کرایا۔ حضرت اویں ﷺ کہنے لگے کہ میرا وہ تکہ مجھے دے دو جو میرے محبوب ﷺ نے آپ کے ہاتھ بھیجا تھا۔ یہ وہ جب تھا جو حضور نبی اکرم ﷺ نے حضرت عمر اور حضرت علی رضی اللہ عنہما کو دیا تھا کہ تم جب میرے اویں سے ملنا تو میری طرف سے یہ تکہ انہیں پیش کر دینا۔

یہ بھی عجیب ملاقات تھی، دونوں اصحاب ان سے مختلف باتیں پوچھتے مگر اویں ہمیر پھیر کر کے موضوع کو اپنے محبوب ﷺ کی طرف لے جاتے اور پوچھتے کہ مجھے میرے آقا ﷺ کی کوئی بات بتاؤ! وہ کیسے اٹھتے بیٹھتے تھے، باتیں کس طرح کرتے تھے اور کیسے دیکھتے تھے؟ وہ تو محبوب کا دیوانہ تھا۔ حضور نبی اکرم ﷺ کی ادائیں ہی پوچھتا رہا۔ اچانک حضرت اویں قریب ﷺ نے دونوں سے ایک ایسا سوال پوچھ لیا جسے سن کر وہ حیرت و استحجان میں ڈوب گئے۔ حضرت اویں قریب ﷺ نے پوچھا: کیا تم نے میرے محبوب کا چہرہ دیکھا ہے؟

وہ کہنے لگے کہ ہم تو زندگی بھر حضور نبی اکرم ﷺ کے ساتھ رہے ہیں اور زیادہ سے زیادہ وقت آپ ﷺ کی صحبت میں گزارا ہے۔ حضرت اویں ﷺ حضرت عمر اور حضرت علی رضی اللہ عنہما سے کہنے لگے آپ نے جو کچھ دیکھا ہے وہ تو دراصل میرے محبوب کا عکس تھا۔ وہ تو محض ان کے پیکر کا سایہ اور پرتو تھا۔ اللہ نے محبوب کا اصل رخ تو کسی کو

و دیکھنے ہی نہیں دیا اور اسے پس پرده رکھا ہے۔

حرف آخر

آخر میں ہم اس گفتگو کا حاصل اور لبِ لباب بیان کرتے ہیں کہ ماں کی خدمت سے بڑھ کر اور کوئی چیز نہیں اور یہ سارے درجات اور فضیلیتیں اسی زینے سے حاصل ہوتی ہیں۔ پس قارئین کرام! اگر نماز، روزہ اور حج جیسی عبادات میں کوئی کمی بھی واقع ہو جائے تو کوئی مضائقہ نہیں مگر ماں کی خدمت میں تساؤں اور غفلت برتنے سے انسان کے سارے اعمال اکارت جانے کا اندریشہ ہے۔ عبادتیں اپنی جگہ بجا لیکن ماں کی خدمت کا کوئی اور بدل نہیں ہو سکتا۔ اسی لیے حضور نبی اکرم ﷺ نے ارشاد فرمایا:

الْجَنَّةُ تَحْتَ أَقْدَامِ الْأُمَّهَاتِ۔ (۱)

”جنت ماڈل کے قدموں کے نیچے ہے۔“

اس سے یہ پتہ چلتا ہے کہ ساری عبادتیں مل کر بھی ماں کی خدمت کے برابر نہیں ہو سکتیں۔ اس لیے ہمیں چاہیے کہ مرتبے دم تک اس حق کی ادائیگی میں ہمہ وقت مستعد رہیں۔ اللہ تعالیٰ ہمیں یہ توفیق ارزانی فرمائے۔ آمین بجاه سید المرسلین ﷺ۔

(۱) ۱- قضاۓ، مسند الشہاب، ۱:۱۰۲، رقم: ۱۱۹

۲- ابن حبان، طبقات المحدثین باصبهان، ۳:۵۶۸

۳- دیلمی، الفردوس بمنثور الخطاب، ۲:۱۱۲، رقم: ۲۶۱

ما آخذ و مراجع

- ١- بخاري، ابو عبد الله محمد بن اسحاق بن ابراهيم بن مغيرة (١٩٣-٥٢٥٦/٨١٠ء).
الصحيح - بيروت، لبنان + دمشق، شام: دار القلم، ١٤٠١هـ/١٩٨١ء.
- ٢- بيهقي، ابو بكر احمد بن حسين بن علي بن عبد الله بن موسى (٣٨٣-٣٥٨هـ/٩٩٣ء).
شعب الایمان - بيروت، لبنان: دار الكتب العلمية، ١٤٣٠هـ/١٩٩٠ء.
- ٣- ترمذى، ابو عيسى محمد بن عيسى بن سورة بن موسى بن خحاك سلمى (٢١٠-٢٧٩هـ/٨٩٢-٨٢٥ء).
الجامع الصحيح - بيروت، لبنان: دار احياء التراث العربي.
- ٤- ابن حبان، ابو حاتم محمد بن حبان بن احمد بن حبان (٢٢٠-٣٥٢هـ/٨٨٢ء).
الصحيح - بيروت، لبنان: مؤسسة الرسالة، ١٤٣٢هـ/١٩٩٣ء.
- ٥- ابن حبان، ابو حاتم محمد بن حبان بن احمد بن حبان (٢٢٠-٣٥٢هـ/٨٨٢ء).
طبقات المحدثين باصبهان والوردين عليها - بيروت، لبنان:
مؤسسة الرسالة، ١٤٣٢هـ/١٩٩٢ء.
- ٦- ابن خزيمة، ابو بكر محمد بن اسحاق (٢٢٣-٣١١هـ/٨٣٨-٩٢٣ء).
ال صحيح - بيروت، لبنان: المكتب الاسلامي، ١٤٣٩هـ/١٩٧٠ء.
- ٧- ديلبي، ابو شجاع شيرويه بن شهدار بن شيرويه بن فاخر و همنداني (٢٣٥-٥٠٩هـ/١١١٥-١٠٥٣ء).
الفردوس بمائور الخطاب - بيروت، لبنان: دار الكتب العلمية، ١٩٨٦ء.
- ٨- ابن راهويه، ابو يعقوب اسحاق بن ابراهيم بن مخلد بن ابراهيم بن عبدالله (١٦١-).

٢٣٧/٨٧٧-٨٥١ء). المسند. مدينة منوره، سعودي عرب: مكتبة الایمان، ١٩٩١/٥١٣١٢ء.

٩- ابن أبي شيبة، ابو بكر عبد الله بن محمد بن ابراهيم بن عثمان كوفي (١٥٩٠-١٤٣٥/٦٧٦-٨٣٩ء). المصنف. رياض، سعودي عرب: مكتبة الرشد،

١٠- ابن أبي شيبة، ابو بكر عبد الله بن محمد بن ابراهيم بن عثمان كوفي (١٥٩٠-١٤٣٥/٦٧٦-٨٣٩ء). المصنف. كراچي، پاکستان: ادارہ القرآن والعلوم۔

١١- ضياء مقدسي، محمد بن عبد الواحد بن احمد بن عبد الرحمن بن اسحاق بن منصورى حنفى (م ٥٢٩-١٤٣٥-١٢٣٥ء). فضائل الأعمال. قاهره، مصر: دار الغدر العربي۔

١٢- طراني، سليمان بن احمد بن ايوب بن مطير اللخمي (٢٢٠-١٤٩١-٨٧٣/٥٣٦٠ء). المعجم الاوسط. رياض، سعودي عرب: مكتبة المعارف، ١٩٨٥/١٤٠٥ء.

١٣- طراني، سليمان بن احمد بن ايوب بن مطير اللخمي (٢٢٠-١٤٩١-٨٧٣/٥٣٦٠ء). المعجم الاوسط. قاهره، مصر: دار الحرمين، ١٤٣١ھـ۔

١٤- طراني، سليمان بن احمد بن ايوب بن مطير اللخمي (٢٢٠-١٤٩١-٨٧٣/٥٣٦٠ء). المعجم الكبير. قاهره، مصر: مكتبة ابن تيميه.

١٥- طراني، سليمان بن احمد بن ايوب بن مطير اللخمي (٢٢٠-١٤٩١-٨٧٣/٥٣٦٠ء). المعجم الكبير، موصى، عراق: مطبعة الزهراء الحسينية.

١٦- طراني، سليمان بن احمد بن ايوب بن مطير اللخمي (٢٢٠-١٤٩١-٨٧٣/٥٣٦٠ء). المعجم الكبير. موصى، عراق: مكتبة العلوم والحكم، ١٤٣٣-١٩٨٣ھـ.

١٧- ابو عوانة، ليقوق بن اسحاق بن ابراهيم بن زيد نيشابوري (٢٣٠-١٤٣٦-٨٣٥/٥٣١٢ء). المسند. بيروت، لبنان: دار المعرفة، ١٩٩٨ء.

- ١٨- ابن قانق، ابو الحسين عبد الباقى (٢٦٥-٣٥١ھ). - معجم الصحابة. مدینة منوره، سعودي عرب: مكتبة الغرباء الاثرية، ١٤١٨ھ.
- ١٩- فضاعى، ابو عبد الله محمد بن سلامه بن جعفر بن علي بن حكمون بن ابراهيم بن محمد بن مسلم فضاعى (م ٢٥٣/١٠٢٢ھ). - مسنن الشهاب. بيروت، لبنان: مؤسسة الرساله، ١٤٠٧ھ/١٩٨٦ء.
- ٢٠- ابن ماجه، ابو عبد الله محمد بن يزيد قزويني (٢٠٩-٢٧٣/٥٢٣-٨٢٣ھ). - السنن. - بيروت، لبنان: دار الكتب العلميه، ١٣١٩ھ/١٩٩٨ء.
- ٢١- ابن ماجه، ابو عبد الله محمد بن يزيد قزويني (٢٠٩-٢٧٣/٥٢٣-٨٢٣ھ). - السنن. - بيروت، لبنان: دار احياء التراث العربي، ١٣٩٥ھ/١٩٧٥ء.
- ٢٢- مسلم، ابو الحسين ابن الحجاج بن مسلم بن ورد قشیري نيشاپوري (٢٠٢-٢٢١/٨٢١-٨٢٥ھ). - الصحيح. - بيروت، لبنان: دار احياء التراث العربي.
- ٢٣- منذری، ابو محمد عبد العظيم بن عبد القوى بن عبد الله بن سلامه بن سعد (٥٨١-٦٥٦/١٢٥٨-١١٨٥ھ). - الترغيب والترهيب. - بيروت، لبنان: دار الكتب العلميه، ١٤٣٧ھ.
- ٢٤- نسائي، ابو عبد الرحمن احمد بن شعيب بن علي بن سنان بن بحر بن دينار (٢١٥-٣٠٣/٨٣٠-٩١٥ء). - السنن. - بيروت، لبنان: دار الكتب العلميه، ١٣١٦ھ/١٩٩٥ء.
- ٢٥- هناد بن سري، كوفي (١٥٢-٢٢٣ھ). - الزهد. - كويت: دار الخلفاء للكتاب الإسلامي، ١٤٣٦ھ.
- ٢٦- ابو يعلى، احمد بن علي بن شني بن يحيى بن عيسى بن هلال موصلى تمبى (٢٠٧-٣٠٧/٨٢٥-٩١٩ء). - المسنن. - دمشق، شام: دار المأمون للتراث، ١٤٠٢ھ/١٩٨٣ء.